



IL - PONT

rivista letterarja elettronika miġbura minn Patrick Sammut
literary online magazine compiled by Patrick Sammut

Nu. 53 - SETTEMBRU 2019

werrej

L-Editorjal	2
L-Aħbarijiet	3
Reazzjonijiet	7
Intervista ma' Imelda Serracino Inglott	9
Intervista ma' Paul Zahra	11
Intervista ma' Charles Mifsud	14
Intervista ma' Anthony Aquilina	17
Rakkont ta' Carmen Refalo	20
Reċensjonijiet kotba Brockdorff u Attard	23
Rakkonti ta' Therese Vella u L. Brockdorff	26
Aktar reċensjonijiet	29
Il-Poeżiji	35
Versi lil hinn minn xtutna	39
Minn fuq l-ixkaffa	41

Min jixtieq jikkontribwixxi f'IL-PONT b'materjal ta' livell, mhux twil u adatt jista' jibagħtu direttament lill-Editur fl-indirizz sammutpatrick@gmail.com



IL-PONT diehel fit-tmien sena tiegħu. Kif jafu tajjeb il-qarrejja, matul dawn is-snin IL-PONT ta' spazju lil bosta kittieba, kemm Maltin li jgħixu Malta, kif ukoll dawk li jgħixu fl-Awstralja u f'pajjiżi oħrajn tad-dinja. Ta' spazju anki lill-għadd ta' kittieba barranin li tagħhom dehru kitbiet bl-Ingliż u bit-Taljan. IL-PONT hu spazju miftuħ għall-kittieba nisa: matul dawn il-53 edizzjoni dehru għadd kbir ta' xogħlijiet miktubin minn kittieba nisa, u l-kontribuzzjonijiet tagħhom qed jibqa' jikber. U dan hu sinjal pożittiv tassew! Għal darb'oħra L-Editur jirringrazzja bil-qalb lil dawk kollha li kkontribwixxew u għadhom jikkontribwixxu biex pubblikazzjoni bħal din tkun varjata, interessanti u valida tassew.

IL-PONT jibqa' vetrina importanti mhux biss u fuq kollox tal-kittieb u tal-ktieb Malti, imma anki ta' kotba li joħorgu 'l barra mill-konfini nazzjonali. F'din il-ħarġa ta' IL-PONT wieħed isib ipprezentati b'mod jew ieħor mal-20 ktieb, miktubin minn daqstant kittieba differenti. X'varjetà ta' xogħlijiet miktubin kemm minn awturi misjurin u magħrufa, kif ukoll minn oħrajn li għad iridu jistabbilixxu ruħhom, jew minħabba raġunijiet differenti tpogġew fil-ġenb u twarrbu mill-pubblikaturi ewlenin.


Dan iwassalni għal dak li nkiteb reċentement dwar il-“vanity publishing” f'dokument li qed idur l-internet bħalissa. Intqal li din twaqqaf l-livell tal-ktieb ladarba mhemmx pubblikatur li jikkontrolla l-livell tax-xogħol. Min jgħid dan? Liema individwi ħarġu b'dan il-ħsieb li warajh hemm aġendi moħbijin - imma mhux daqstant moħbijin għal min jaf jifhem sewwa s-sitwazzjoni - li jmorru lil hinn mill-imħabba lejn il-kwalità tal-ktieb? F'moħħi għandi erba' ismijiet partikolari li jaħsbu li għax sabu niċċa fejn jippubblikaw dak kollu li jiktbu, kibritilhom rashom u jqisu lil haddieħor nemla fil-qasam tal-ktieb u tal-letteratura ingenerali. Kif dejjem insostni, anki fil-qasam tal-ktieb Malti u tal-letteratura Maltija taħkem il-liġi tal-“Hokkli dahri u nħokk tiegħek.” Min jiċċad dan huwa parti mis-sistema li tippremja dejjem lill-ħbieb u l-ħbieb tal-ħbieb.

Ta' min ifakkar li hemm bosta kotba - rumanzi, ġabriet ta' novelli, poeziji, drammi, u oħrajn - li ġew ippubblikati mill-awturi stess mhux għax mhumie x ta' livell imma għax isimhom tqil jew huma *personae non gratae* fiċ-ċrieki tal-hekk imsejja “awturi ppubblikati mill-pubblikaturi” li jagħmlu minn kollox biex posthom ma jieħdu hadd, akkost li jagħmlu ħsara lil-letteratura Maltija stess. Il-pubblikatur mhux l-unika entità li tista' tirregola l-kwalità tax-xogħol

letterarju jew tal-ktieb. Ma ninsewx li hemm il-kritiku letterarju li jaf sewwa x'jagħmel xogħol letterarju tajjeb jew le, indipendentement mill-pubblikatur.

Fuq nota oħra, min jgħid li l-imħabba għal-letteratura m'għadhiex? Hemm waqtiet bla mistennija li jagħtuk ċertu sodisfazzjon... Bħal meta ħabib ta' ħabib tiegħi li ltqajna miegħu bla ppjanat u li jaħdem fil-qasam tax-xjenza sar jaf li jiena ninteressa ruħi fil-letteratura u semmieli kittieba li ma kontx naf biha u li mietet qasir il-ġhomor. Din hija l-kittieba u gurnalista minn Boston, Marina Keegan, awtriċi tal-ktieb postumu *The Opposite of Loneliness* (2014), li hu gabra ta' essays u stejjer tagħha. Hi mietet ta' 23 sena minħabba incident tat-traffiku, ftit snin biss wara li ggradwat mill-Università ta' Yale. Jew bħal meta bla mistenni nircievi email mingħand eks studenta tiegħi b'abbozz ta' rumanzett li kitbet hija stess fejn uriet ix-xewqa li naqrah u nagħtiha l-opinjoni tiegħi dwaru. U dan minkejja li naf li studenta bħal din kienet impenjata ferm kemm bl-eżamijiet akkademiċi u anki b'attivitajiet extra-kurrikulari oħrajn fl-istess żmien li kienet qed tikteb dan ix-xogħol tagħha. Jew bħal meta eks student ieħor jitfa' fuq sit soċjali l-ewwel poezija tiegħu li qatt ra ppubblikata, u niskopri li kienet poezija li dehret fuq fuljett żgħir li nieħu ħsiebu jien fl-iskola fejn nġhallem. Sodisfazzjon ieħor hu meta tara eks studenti oħra li llum isimhom sar marbut sew mal-qasam tal-letteratura. Il-letteratura taf tgħaqqad, toħloq diskussjoni bejn nies li qatt ma ltaqgħu qabel, imma anki toħloq tbissima u timla' lill-bniedem b'sodisfazzjon qawwi. Il-letteratura taf ukoll timmarka b'mod pożittiv lil dak jew dik bla ma jafu.

IL-PONT jixtieq isellem lil Pawlu Mizzi, pijunier fil-qasam tal-ktieb Malti, li ħalla din id-dinja fil-5 t'Awwissu 2019, fl-età ta' 89 sena. Hu twieled fir-Rabat, Għawdex, fit-28 ta' Ottubru tal-1929. Kien il-fundatur tal-Klabb Kotba Maltin fl-1970, u aktar tard ta' Midsea Publications, u fundatur u editur tal-enċiklopedija kulturali “Heritage”. L-ewwel ktieb li ppubblika kien *Il-Gaġġa* ta' Frans Sammut fl-1971. Fl-1992 ingħata l-Midalja għall-Qadi tar-Repubblika. Kotba oħrajn tal-KKM huma *Il-Miklem* ta' Erin Serracino Inglott, id-dizzjunarju ta' Ġużè Aquilina, gabra ta' poeziji ta' Dun Karm Psaila, editjata mill-Prof. Oliver Friggieri, u *Rajt Malta Tinbidel* ta' Herbert Ganado. Grazzi Pawlu Mizzi. Strieħ fis-sliem, u kondoljanzi lill-familja Mizzi.



ŻEWĠ POETI MALTIN INKLUŻI F'ANTOLOĠIJA ARTISTIKO-POETIKA PPUBBLIKATA F'MORBEGNO

Nhar l-10 ta' Mejju 2019 f'San Antonio f'Morbegno (provincja ta' Sondria fit-tramuntana tal-Italja), fis-Sala Boffi, ġie mniedi l-ktieb *Morbegno con lo sguardo della pittura e la voce della poesia*, pubblikazzjoni tal-Associazione "E'Valtellina", taħt il-patroċinju tal-Comune di Morbegno e tal-Bim; dan biex tiġi ċelebrata "Morbegno città alpina 2019". Din hija antoloġija ta' poeżiji u pitturi bix-xogħlijiet tal-artisti tal-"Laboratorio Poetico" u ta' "Forme Luci Ombre" ta' "E'Valtellina". Pittura u poeżija flimkien diġà kienu ġew sperimentati fil-ktieb *Malta arcobaleno di culture*, ġabra antoloġika tal-2018 ippubblikata biex tfakkar lill-Belt Valletta bħala belt kapitali Ewropea tal-Kultura, f'kollaborazzjoni mal-Assocjazzjoni "EspRimi". L-artisti ta' "Forme Luci Ombre" u dawk tal-"Laboratorio Poetico" immortalaw il-belt tal-Bitto, mhux biss billi pingew il-palazzi, it-toroq, il-pjazez u l-pontijiet l-iktar karatteristiċi, imma anki billi esprimew permezz ta' versi ruħ din il-belt, magħmula anki minn hbiberija u ospitalità, bħalma jirrakkonta tajjeb il-poeta minn Malta Emmanuel Attard Cassar fil-poeżija "Quel

settembre". Therese Pace tiddekrivi l-pajsaġġ muntanjuż fil-poeżija "Tramonto alpino". Kemm Attard Cassar kif ukoll Therese Pace ħadu sehem fil-proġett u kellhom l-okkażjoni jżuru Morbegno f'Settembru tal-2018, meta ġie mniedi l-ktieb *Malta arcobaleno di culture*. Il-poeti li pparteċipaw huma tmienja, inklużi ż-żewġ Maltin msemmija diġà: Anna Barolo, Giovanni De Simone, Paola Mara De Maestri, Stefano Ciapponi, Sergio Ragaini, u Leonardo Manetti. Ħadu sehem ukoll ħmistax-il pittur li huma Angelisa Fiorini, Maria Giovanna Alberti, Milena Barlascini, Wanda Bettiga Sironi, Roberto Bogialli, Laura Brocco, Giovanna Maria Cavalli, Simona Cometti, Vittoria Consalvo, Michele Falciani, Giuseppe Mautone, Riccardo Peretti, Diego Rovedatti, Mariuccia Soltoggio, u Alda Volpi. Din il-pubblikazzjoni ġiet ikkurata b'mod partikolari mill-Kunsillier Luca Villa, bil-kollaborazzjoni tal-persuni responsabbli taż-żewġ taqsimiet artistiki u s-soċja Livia Da Riva. Il-prefazzjoni ġiet afdana f'idejn il-President ta' "E'Valtellina", Lorenzo Del Barba.


L-GHAQDA TAL-MALTI UNIVERSITÀ U ŻANŻAN KELMA

L-ispejling bea bil-Malti li l-Għaqda tal-Malti Università torganizza għat-tfal din is-sena kibret u saret ukoll f'Għawdex. Bi tnejn għal dan, nhar it-Tlieta 2 ta' Lulju, saret konferenza tal-aħbarijiet f'Dar l-Ewropa fil-Belt Valletta fejn tħabbru d-dettalji ta' din it-tielet edizzjoni ta' Żanżan Kelma, organizzata b'kollaborazzjoni mar-Rappreżentanza għall-Kummissjoni Ewropea f'Malta, bħala attività anċillari għall-Jum Ewropew tal-Lingwi. Fost il-mistednin distinti kien preżenti l-Ministru għall-Edukazzjoni u x-Xogħol, Evarist Bartolo.

JITHABBAR IR-REBBIEH TAL-PREMJU STREGA 2019

Nhar l-4 ta' Lulju 2019 tħabbar ir-rumanz rebbieh tal-LXXIII edizzjoni tal-Premju Strega. Is-sit magħżul kien il-Museo Nazionale Etrusco tal-Villa Giulia, u r-rumanz rebbieh hu *M. Il figlio del secolo* (Bompiani). Fit-tieni post ġiet Benedetta Cibrario bir-rumanz *Il rumore del mondo* (Mondadori), segwita minn Marco Missiroli, awtur ta' *Fedeltà* (Einaudi), Claudia Durastanti, bir-rumanz *La straniera* (La nave di Teseo), u Nadia Terranova, bir-rumanz *Addio fantasmi* (Einaudi). Antonio Scurati tweled f'Napli fl-1969 u jgħalliem il-Letteraturi Kontemporanji fl-IULM ta' Milan. L-ewwel rumanz tiegħu kien *Il rumore sordo della battaglia* (Mondadori, 2002).

TIGĠEDDED IL-WIRJA TA' OĠĠETTI FUTURISTIČI U MHUX TAS-SOLTU F'Ħ'ATTARD



Nhar l-10 ta' Lulju tnediet it-tieni parti tal-wirja "The Other Side - Horror, Gothic, Science Fiction", imtelligha mill-iStorm Petrel Foundation f'Ħ'Attard. Il-kuraturi tal-wirja huma Salvu Catania, Fabrizio Foni u Ray Vassallo, li huma midhla sewwa ta' sugġetti bħalma huma ċ-ċinema, il-letteratura ingenerali u dik gotika u science-fiction in partikolari. L-oġġetti eżibiti (powsters taċ-ċinema, l-ewwel edizzjonijiet ta' kotba rari, komiks, rivisti partikolari, u ħafna iktar) huma parti mill-kollezzjonijiet tal-istess kuraturi u anki ta' Carmel Bonnici. Din il-wirja se tibqa' miftuħa sa nofs Diċembru li ġej. Min hu interessat li jaraha jista' jċempel fuq 99405027 jew jikteb fl-indirizz info@stormpetrelfoundation.org.

IMUTU IL-KITTIEBA TALJANI ANDREA CAMILLERI U LUCIANO DE CRESCENZO

Nhar is-17 ta' Lulju 2019 tħabbret il-mewt tal-kittieb Sqalli Andrea Camilleri li ħafna minna jafuh bħala l-ħallieq tal-karattru televiżiv il-Kummissarju Montalbano (impersonat mill-attur Luca Zingaretti). Camilleri twieled f'Porto Empedocle, fis-6 ta'

Settembru, 1925. Huwa biegh mal-31 miljun kopja tal-kotba li kiteb: 100 b'kollox, 27 minnhom b'Montalbano bħala l-protagonist. Fost ir-rumanzi tas-serje Montalbano wiehed isemmi l-ewwel wiehed li hu *La forma dell'acqua* (1994) u l-aħħar wiehed, *Il cuoco dell'Alcyon* (2019).

Jum wara, nhar it-18 ta' Lulju 2019, miet f'Ruma l-kittieb Luciano De Crescenzo. Kien se jagħlaq 91 sena fit-18 ta' Awwissu. Kien l-awtur tal-kteb *Storia della filosofia* li kien suċċess kbir kif ħareġ fis-snin '80. De Crescenzo twieled f'Napli, eżattament f'Santa Luċija (l-istess post fejn twieled Carlo Pedersoli, magħruf bħala Bud Spencer), ħadem bħala inginier mal-IBM, u kien ukoll poeta, attur, artista u regista. Huwa rrakkonta b'ċerta ironija kemm il-belt ta' Napli kif ukoll lill-filosofi tal-antik. Biegh mal-20 miljun kteb fid-dinja, 7 miljuni fl-Italja, li ġew tradotti għal 19-il lingwa u mxerrda f'25 pajjiż differenti. Ħadem għat-televiżjoni u għaċ-ċinema ma' Renzo Arbore u Roberto Benigni, u minn esperjenzi bħal dawn ħareġ il-film *Così parlò Bellavista* (1984, li kien ippubblikat bħala kteb fl-1977). Xi kotba minn tiegħu huma *Il dubbio* (1992), *Panta rei* (1994), *La distrazione* (2000) u *Ulisse era un fico* (2010).



Luciano De Crescenzo

LĠA TAL-AKKADEMJA TAL-MALTI

Nhar it-18 ta' Lulju, f'Dar l-Ewropa, saret il-Laqqgħa Ġenerali Annwali tal-Akkademja tal-Malti. Il-Kunsill għas-snin 2019-2021 huwa magħmul hekk: Presidenta - Ann Marie Schembri; Viċi Presidenta - Rita Saliba; Segretarju - Joseph P. Borg; Assistant



Segretarju - Reno Fenech; Teżoriera - Phyllis Debono; Assistent Teżorier - Dr George Farrugia; Uffiċjali għar-Relazzjonijiet Pubbliċi - Sergio Grech u Daniel Bezzina; u Membri - David Agius Muscat, Charles Casha, Olvin Vella. IL-PONT jawgura ħidma sfiqa lill-membri kollha tal-Kunsill.

STQARRIJA B'RABTA MAR-RIFORMA-PROPOSTA MILL-BORD TAL-MATSEK

Lejn nofs Lulju li għadda, għadd ta' lekċerers, akkademiki u membri tal-għaqdiet tal-Malti u tal-Ingliż esprimew it-tħassib tagħhom dwar ir-riforma fl-edukazzjoni postsekondarja proposta mill-MATSEC. Fi stqarrija, dawn spjegaw li din ir-riforma saret mingħajr konsultazzjoni wiesgħa biżżejjed. Insistew li lingwa barranija qed tiġi imposta fuq l-istudenti tard ħafna fl-edukazzjoni tagħhom, u dan mhuwiex se jgħin hom ikabbru l-għarfien kulturali tagħhom Ewropew jew ikabbru l-ħiliet lingwistiċi tagħhom. Qalu li l-proposta tagħmel bil-maqlub ta' dak li qed li tišhaq - li hemm bżonn bidla strutturali sabiex l-istudenti Maltin jiksibu l-ħiliet li jeħtieġu f'soċjetà Maltija li tagħmel parti minn soċjetà Ewropea. Qalu li liż-żgħirażgħira la tagħti hom l-għarfien kulturali Ewropew u dinji u lanqas il-ħiliet ta' analiżi u espressjoni li jeħtieġu biex jgħixu, jistudjaw u jaħdmu f'Malta, f'Ewropa u f'dinja dejjem aktar kumplessi.

Qalu li din ir-riforma:

- (i) iċċaħħad lill-istudenti f'Malta mill-iżvilupp tal-għerf billi tenfasizza kwazi esklussivament l-aspett komunikattiv,
- (ii) timponi fuqhom lingwa barranija tard ħafna fl-edukazzjoni tagħhom, u
- (iii) tnaqqsilhom l-importanza fit-tagħlim xieraq tal-ilsien nazzjonali, il-Malti, u tal-Ingliż, il-lingwa kouffċjali ta' Malta.

Stqarru wkoll li sabiex l-istudenti jtejbju l-ħiliet komunikattivi tagħhom, id-dokument tal-MATSEC qed jipproponi li s-Systems of Knowledge jingħata struttura ġdida li "tirrifletti integrazzjoni ta' ħiliet komunikattivi u kulturali", u b'hekk jinkludi t-tagħlim tal-Malti u l-Ingliż fuq livell komunikattiv biss. Iżda qalu li mhuwiex indikat fiċ-ċar x'inhu dan il-livell komunikattiv, mgħallem f'kulleggi postsekondarji li joffru tagħlim fil-livell Intermedju jew Avvanzat. Skont huma, din il-proposta tneħħi l-enfasi fuq il-kitba u fuq l-għarfien tal-Malti u tal-Ingliż bħala lingwi, bil-konsegwenza li l-istudenti se jmissu ma'

ftit wisq mill-ħiliet li għarfien serju tal-Malti u l-Ingliż jagħti hom biex jirnexxu fl-istudji tagħhom 'il quddiem u fid-dinja tax-xogħol. Qalu li l-proposta għandha tiġi riveduta b'mod għaqli wara konsultazzjoni serja. L-istqarrija hija ffirmata mid-Dipartimenti tal-Malti fl-Università ta' Malta u minn għadd ta' membri mid-Dipartiment tal-Ingliż fl-Università ta' Malta, mill-Istitut tal-Lingwistika u t-Teknologija tal-Lingwa fl-Università ta' Malta, mid-Dipartimenti tal-Malti u l-Ingliż fil-Junior College, mid-Dipartimenti tal-Malti u l-Ingliż fl-Iskola Sekondarja Oghla Giovanni Curmi, mid-Dipartimenti tal-Malti u l-Ingliż fil-Kulleġġ San Alwigi, mid-Dipartimenti tal-Malti u l-Ingliż fil-Kulleġġ De La Salle, mill-Kunsill Nazzjonali tal-İlsien Malti, l-Akkademja tal-Malti, l-Għaqda tal-Malti - Università, l-Għaqda Qarrejja tal-Provi tal-Malti, l-Għaqda Poeti Maltin, l-English Speaking Union u l-Għaqda tal-İstudanti tad-Dipartiment tal-Ingliż.

KUMITAT ĠDID GĦALL-GĦAQDA TAL-MALTI, UNIVERSITÀ 2019-2021



Fil-Laqqgħa Ġenerali Annwali li saret nhar l-20 ta' Lulju 2019 li għadda, il-membri preżenti eleggħew kumitat ġdid għas-sentejn li ġejjin. Din hi l-lista bil-karigi tal-membri tal-Kumitat tal-Għaqda tal-Malti - Università 2019-2021: President: Romario Sciberras; Viċi President: Gabriel Lia; Segretarja: Michela Brincat; Assistent Segretarja: Marta Cachia; Teżoriera: Thea Farrugia; Assistent Teżoriera: Diane Cutajar; Uffiċjal għar-Relazzjonijiet Pubbliċi: Sephora Francalanza; u Assistent Uffiċjal għar-Relazzjonijiet Pubbliċi: Keith Attard. Dr Michael Spagnol huwa membru eks uffiċċju bħala Kap tad-Dipartiment tal-Malti.

SERATA MUŻIKO-LETTERARJA MILL-MUŻA KARKARIŻA

Muza Karkariża tellgħet lejla oħra fuq iz-zuntier tas-Santwarju tal-Madonna tal-Ħerba nhar it-2 ta' Awwissu, 2019, fl-okkażjoni tal-festa tal-Madonna tal-Ħerba meqjuma hemmhekk. Kif kienu jitolbu l-lok u l-okkażjoni, it-tema kienet 'Fid-Dell tas-Santwarju'. Inqraw kitbiet li jdur mat-tema. Animaw is-serata l-kantanta Roberta Mallia akkumpanjata mill-kitarra klassika minn Joseph Gauci kif ukoll is-sopran Marita Bezzina, akkumpanjata mill-arpa minn Dr Lydia Buttigieg. Bħas-soltu l-attendanza kienet numeruza u l-udjenza jidher li qed tapprezza l-qari ta' letteratura ta' livell għoli u informattiva u li din l-attività se ssib ruħha fil-kalendarju tal-festa ta' kull sena. Thabbret attività oħra abbinata mal-miġja ta' Marija Immakulata f'Birkirkara f'Novembru li ġej.

(Hajr lil Therese Pace għal dan ir-rapport)

IL-FESTIVAL MEDITERRANJU TAL-LETTERATURA 2019

Il-Festival Mediterranju tal-Letteratura ta' Malta organizzat minn Inizjamed din is-sena ħa ġimgħa shiħa, bl-attivitajiet jibdw minn nhar il-Ħadd, 18 ta' Awwissu u jikkonkludi bi tlett il-ġieli fil-Forti Sant'Iermu bejn il-Ħamis, 22 u s-Sibt, 24 ta' Awwissu. L-attivitajiet



Davide Rondoni

inkludew diskussjonijiet u Palk Ħieles. Il-Festival laqa' 12-il awtur: Rasha Abbas (Sirja/Ġermanja), Astrid Alben (Renju Unit), Rena Balzan (Malta), Antoine Cassar (Malta), Yolanda Castaño (Galizja), Sampurna Chattarji (Indja), Elizabeth Grech (Malta), Eric Ngalle Charles (Kamerun/Wales), Yolanda Pantin (Venezwela), Davide Rondoni (Italja), Habib Tengour (Alġerija/Franza) u Lorraine Vella (Malta). Matul il-jiem tal-Festival, ittella' workshop tat-traduzzjoni li tmexxa minn Nadia Mifsud. It-traduzzjonijiet u x-xogħlijiet oriġinali tqassmu mal-pubbliku matul il-ġieli tal-Forti. Dan il-Festival ittella' bl-appoġġ shiħ tal-Kunsill Malti għall-Arti bħala parti minn ftehim ta' tliet snin magħruf bħala l-Cultural Partnership Agreement. Il-Festival ittella' wkoll bl-ghajnuna ta' Literature Across Frontiers, Heritage Malta, u l-Għaqda tal-Malti - Università. Dan il-

Festival ingħata rikoxximent internazzjonali permezz tat-timbru tal-EFFE Europe for Festivals, Festivals for Europe.

IMFAKKRA ŻEWĠ KITTIEBA GĦAWDXIN

Nhar l-24 ta' Awwissu, il-Librerija Pubblika ta' Għawdex fakkret żewġ kittieba Għawdxin li ħallewna f'sena waħda xi ftit tax-xhur ilu. Dawn huma Anton F. Attard li qatta' ħajtu għomru u żmien mħattek fuq il-ġurnali u kotba tal-librerija jfittex u jaqra, u Ġanninu Cremona, magħruf bħala l-Poeta ta' Santa Marija tant li bosta mill-poeżiji tiegħu dwar il-Madonna jinsabu miġbura fi ktieb *Warda sbejħa tar-Rebbiegħa* u li għal snin twal konna nsibuh ta' kull sena jaqra l-poeżija tiegħu lil Santa Marija waqt il-ħruġ tagħha min-niċċa matul ix-xahar ta' Awwissu. Cremona kiteb ukoll diversi drammi u essays kif ukoll il-Ballata tiegħu 'L-Assedju t'Għawdex 1551' li għet anki drammatizzata fuq is-swar taċ-Ċittadella. Xogħlijiet oħra tiegħu nħadmu fuq il-palk tat-tetajru tal-Opra Aurora. Anton F. Attard kien miżmum bħala espert fil-qasam tal-Folklore u l-Istorja u kien iħobb jikteb ukoll il-poeżija tant li stampa wkoll xi kotba. Waqt din il-lejla Lorna Tabone qrat il-bijografija tiegħu waqt li Antoinette Grech qrat l-essays tiegħu dwar 'Il-Ħerza Għawdxija', is-'Sikkina tal-Għarb', u l-'Ġelat tal-Bezzun'. Salvu Cremona qara l-kitba 'Is-Shaħar' meħuda mill-ktieb tiegħu *Mid-dinja tas-seħer u tal-Folklore*, kif ukoll il-poeżja 'Il-Lunzjata' mill-pubblikazzjoni *Festi Titulari f'Għawdex* u 'Hekk hu l-Bniedem' mill-ktieb tal-poeżiji ta' Attard *Il-Passjoni ta' Ġesù*. Mill-ġdid Lorna Tabone mbagħad għaddiet biex taqra l-bijografija ta' Ġanninu Cremona waqt li Marija Schembri qrat il-poeżiji 'Lil Għawdex' u 'L-Arloġġ tan-Nanna Ċikka'. Anna Ellis tal-istess poeta Marjan qrat ukoll mill-ktieb tal-poeta *Wassalni Madonna*, 'Ittra lil Santa Marija' u 'L-Angelus', kif ukoll il-final mill-Ballata 'L-Assedju t'Għawdex 1551'. Attendew diversi Għawdxin u kittieba li jħobbu l-Ilsien Malti waqt li temm is-Serata s-Sur Ġorġ Cassar li qal li l-Librerija tiegħu gost tfakkar kittieba Għawdxin u ħabbar xi wħud mill-attivitajiet kuturali li hemm il-ħsieb li jsiru mill-għatba 'l ġewwa tal-Librerija ta' Triq Vajringa fil-ġimgħat u x-xhur li ġejjin.

(Hajr lil Kav. Joe M. Attard għal dan ir-rapport)



Email mingħand Oliver Friggieri, l-1 ta' Ġunju 2019

Għażiż Patrick,

Prosit tassew u grazzi għall-ħarġa ġdida ta' IL-PONT li bgħattli. Nifraħlek mli-ġdid għal ħarġa oħra serja u meħtieġa.

Inselli għalik ħafna.

Oliver

Email mingħand Adrian Grima, is-6 ta' Lulju 2019

Għażiż Patrick,

Nixtieq nirringrazzjak b'mod partikulari tal-ħarġa ta' IL-PONT ta' Lulju 2019 li fiha toffri bosta spunti, perspettivi u esperjenzi tal-letteratura Maltija u l-letteratura b'mod ġenerali. Minħabba l-firxa tagħha u l-konsistenza tiegħek bħala l-fundatur u l-editor, ir-rivista hija punt ta' riferiment għal dawk fostna li jsegwu b'mod regolari dak li qed jiġri fil-qasam tal-letteratura f'pajjiżna.

L-iktar ħaġa li laqitni fil-ħarġa ta' Lulju kienet l-ghadd ta' vuċijiet li fiha, vuċijiet minn diversi oqsma u li joffru perspettivi differenti. Hemm il-kelma tal-poeti u tar-rumanziera, kummenti kritiċi, u riflessjonijiet

personali; hemm ukoll għajnuniet għall-ghalliema u l-istudenti li jridu jibdew jiskopru xogħlijiet Maltin mill-perjodu Riformista, Modern u kontemporanju. IL-PONT kemm bħala destinazzjoni u kemm bħala punt tat-tluq.

L-editorjal tiegħek dwar il-letteratura bħala reżistenza gegħelni naħseb fuq kif din il-ħarġa ta' IL-PONT hija att ta' reżistenza. Illum, ir-ritmu inevitabbilment "kontra" tal-letteratura jisfida, aktar minn qatt qabel, il-ferneżija tal-messaġġ marsus f'280 karattru; il-kultura tal-botta u risposta; is-simplifikazzjonijiet estremi f'dinja dejjem aktar "ċkejna" u fl-istess ħin dejjem aktar kumplessa; l-illużjoni dejjem akbar li fhimna storja sħiħa għax rajna servizz ta' minuta u nofs fuq l-Aħbarijiet; il-liġi l-ġdida tal-approvazzjoni immedjata, tal-Like. F'dan is-sens ukoll, ir-ritmu nnifsu tal-letteratura huwa reżistenza, qdif kontra l-kurrent. Il-letteratura hija reżistenza għax tirrakkonta minn angolu mhux mistenni, kultant skomdu, angolu li ħafna drabi jhežżeż "is-sewwa magħruf".

Naturalment, hemm tipi differenti ta' reżistenza. Jien nemmen li ma jeskludux lil xulxin. Mhumix aħjar minn xulxin. M'hemmx għalfejn ingellduom ma' xulxin. Tista' tinzel fit-triq ma' mijiet ta' nies fi Gwardamanga biex tipprotesta kontra l-"ġenn" (biex nikkwota lis-Sur Sandro Chetcuti) fl-industrija tal-bini, kontra l-imwiet tal-ħaddiema fuq il-lant tax-xogħol, favur id-drittijiet tal-ġirien maqbudin fil-morsa ta' dan il-"ġenn," kontra l-kultura tat-tarmak u l-konkrit li, kif għedt inti, Patrick, "qed iħaxxnu l-bwiet tal-ftit". Jien nemmen li mhux biss l-awturi imma l-Maltin kollha għandhom jipprotestaw iktar fit-toroq, li rridu nrawmu dik li Wayne Flask tal-Moviment Graffiti sejħilha "l-kultura tal-protesta" pubblika. Imma anki l-letteratura ġenwina, il-letteratura li tiċhad l-isterjotipi, hija att ta' reżistenza għall-kultura tal-banalizzazzjoni tal-kliem, tal-ħajja u tal-ambjent.

Jien u nerga' naqra f'din il-ħarġa "Kull Meta Jmut Poeta" (Lill-poeta Carmel Attard, 1943-1994), ħsibt fuq l-ironija profonda li hemm f'din il-poeżija "klassika" ta' Louis Briffa: minn banda hemm l-irrelevanza tal-poeti f'soċjetà (li aħna li niktbu parti integrali minnha) li sikwit tidher tant indifferenti lejn il-fragilitajiet tal-ħajja, soċjetà li saħansitra tbigh, tikkummerċjalizza dik il-fragilità; u mill-banda l-oħra hemm il-forza soverżiva tar-ritmu tal-poeżija, tax-xbihat awdaċi u kburin, tat-taħdita mqanqla mal-istorja antika tagħha, poeżija li hija stqarrija ta' fidi fil-ħajja nfisha. Din u tant kitbiet huma att ta'





sovverżjoni, ta' rezistenza. Għax joffru ritmu differenti.

Saħħiet
Adrian

Email mingħand Charles Mifsud, is-6 ta' Lulju 2019

Prosit Patrick,

Prosit u ħajr għall-vojt kbir li qed timla permezz tal-PONT. Grazzi li mingħajr ebda preġudizzju qiegħed tagħti lehen lil kulhadd. Grazzi tat-tagħrif siewi u kontinwu li qiegħed twasslilna, tagħrif li, ngħid għalija, qed jagħmilni aktar konxju tal-gmiel tal-kelma miktuba.

Grazzi u tislijiet.

Email mingħand Mario Griscti, is-6 ta' Lulju 2019

Għażiż Patrick,

Nizzikħajr qatigh ta' din l-edizzjoni ekstra ta' IL-PONT, dejjem imburgata b'tagħrif mill-aktar siewi u meħtieġ, għal dawk kollha li għandhom il-letteratura Maltija u dinjija għal qalbhom. Ħajr tal-editorjal li tiegħu jisthoqqlok rikonoxxenza u gratitudini għax targumenta b'oġġettività u professjonalità.

Grazzi ĦABIB.

B'Imħabba, Mario

Email mingħand Vanessa Fenech, is-6 ta' Lulju 2019

Għażiż Sur Sammut,

Edizzjoni mhux mistennija dejjem tinzel għasel speċjalment f'dawn il-ġranet sajfin fejn ikollna ftit tal-hin liberu.

Prosit tassew u grazzi ħafna tax-xogħol siewi li qiegħed tagħmel.

Tislijiet,

Vanessa

Email mingħand Oliver Friggieri, it-8 ta' Lulju 2019

Għażiż Patrick,

Bħal kull darba, prosit tassew u grazzi. Nammira tassew id-determinazzjoni u s-serjetà li taħdem bihom.

Insellimlek.

Oliver

Email mingħand Carmel G. Cauchi, l-10 ta' Lulju 2019

Għażiż Patrick,

Grazzi ħafna ta' IL-PONT, edizzjoni extra għal dan is-sajf. Prosit għal dan il-bonus letterarju li għoġbok tirregalalna għal dawn il-jiem ta' shana. Nifrahlek għal-livell għoli ta' dan il-magazin li żgur qiegħed joħodlok ħafna hin biex tikkompilah. Il-kontenut varjat u dettaljat jagħmel il-magazin tassew interessanti. Ir-reazzjoni tal-qarrejja turi kemm qiegħed jintlaqa' tajjeb u jilhaq il-fini tiegħu. Il-hidma tiegħek f'dan il-qasam hija apprezzata ħafna għax qiegħed timla vojt kbir li kien ilu jinhass is-snin.

Prosit tassew u grazzi mill-qalb.

Carmel G. Cauchi





INTERVISTA MA' IMELDA SERRACINO INGLOTT DWAR IL-ĠABRA TA' POEŻIJI TAGĦHA METAMORFOSI (2019)

Hu veru jew le jekk ngħid li din hija l-ewwel ġabra ta' poeżiji tiegħek? Għaliex issa?

Mhux eżatt, kont ippublikajt xi poeżiji tiegħi fil-ktieb *Mużajk* (2003) ma' Josette Baldacchino u Anna Pulicino, b'illustrazzjonijiet ta' Olaug Vethal. Dawn kienu poeżiji bil-Malti, Ingliż u Taljan. Hriġt *Metamorfosi* issa għax kolloxx għandu żmien.

Fejn dehru l-poeżiji tiegħek qabel *Metamorfosi*?

Jien minn ċkejna nafni kont inħobb naqra u nikteb xi storja jew poeżija. Forsi kelli xi għaxar snin. Ta' xi sbatax-il sena dħalt fl-Għaqda Letterarja Maltija. Kont nidhol għal xi konkors u bdejt anke ngħid xi poeżiji f'antologiji. Bdejt ukoll nikteb fil-folju "Lehen l-Għaqda Letterarja Maltija" u l-Għaqda Poeti Maltin li kien beda l-kanonku Buontempo flimkien ma' Mario F. Bezzina (illum it-tnejn hallewna).

X'kien is-sabiħ ta' dawn l-Għaqdiet ?

F'dawn l-Għaqdiet int tisma' xogħol ta' poeti oħra Maltin, issib il-kuraġġ biex tkompli tikteb u tftitx aktar fuq is-suġġett kif ukoll ikollok sodisfazzjon sabiħ meta l-poeżija tiegħek tiġi ppubblikata ma' poeti hafna aqwa minnek.

Milli qrajt dik tiegħek hija poeżija ċara, sempliċi, li żżomm 'il bogħod minn lingwaġġ u xbihat enigmatiċi. Xi tgħid dwar dan?

Ċara u sempliċi iva, imma enigmatiċi xi tisser? Jien nikteb poeżiji mhux haġa moħga. Ha nikkwotalek lil Einstein: "Make everything as simple as possible but not simpler." (Li tagħmel għamli sempliċi (ċar, jiftiehem) kemm jista' jkun, imma mhux sempliċi żejjed.)

Biex nikkwotalek Artist mhux xjentist, insibu lil Picasso li jgħid hekk: "When I was a kid I drew like Michaelangelo. It took me years to learn to draw like a kid. (Meta kont żgħir kont inpingi a la Michaelangelo. Domt snin sakemm tgħallimt inpingi bħat-tfal.)

Semmi tliet elementi li tittratta fil-versi tiegħek. Għaliex dan?

It-tliet elementi huma Mħabba, Uġiħ il-qalb u Resurrezzjoni. Kull bniedem iħobb f'diversi forom u diversi drabi. Minn qatt ma wegġa' fil-ħajja? Imma l-aktar li nenfazzizza huwa li wieħed ikun kapaċi jkun u jerga' jipprova, iqum u jerga' jħobb, iqum u jkompli l-mixja tal-ħajja.


Għaliex tikteb il-poeżija? U għaliex daqqa tikteb bil-Malti u oħra bl-Ingliż?

Nikteb il-poeżija għax inħoss il-ħsieb ifegġ għal mument u rrid naqbd u dan il-ħsieb. L-aktar forma biex tikteb ħsieb li jkun laqtek b'messaġġ 'il fuq mill-kelma li nitkellmu biha ta' kull ħin hija l-poeżija. Nikteb l-ewwel bil-Malti, imma billi illum sirna pajjiż f'dinja fejn il-kelma tista' tiġi mxerrda permezz tal-komputer ma' pajjiżi oħra nuża wkoll l-Ingliż li jiġi mitkellem f'hafna pajjiżi. Tinnota wkoll li l-poeżiji għal ibni Philip li hallewna f'Diċembru tal-2013 huma miktuba bl-Ingliż, billi hu kien jistudja barra minn Malta u hallewna hafna hbieb li jaqraw dawn il-poeżiji permezz tal-Facebook.

Temmen li poeżija miktuba minn mara tvarja b'xi mod jew ieħor minn waħda miktuba minn raġel?

Il-mara minn dejjem hasset il-ħsus li jaf iħoss raġel u għalkemm ma kinetx tiktibhom għaddiethom lill-ulied minn generazzjoni għal oħra. Mal-medda taż-żmien, meta l-mara emancipat ruħha f'tit f'tit, il-mara wkoll bdiet thalli l-poeżija miktuba. M'hemmx





differenza hix mara jew raġel, id-differenza kemm wieħed kapaċi jniżżel f'kitba l-ħsieb. Ma nħobbx inqabel. Min jogħġbu stil, min iehor. Skond ukoll kemm tkun daħħalt għerf fil-qurriegħa ta' rasek tfittex x'se jogħġbok, hemm livelli jew skaluni ta' għerf.

Naħseb li għandek aktar poeziji. X'se jsir minnhom?

Nawgura lili nniffsi li nipubblikahom ukoll.

Messaġġ tiegħek lill-generazzjoni żagħżuġha rigward l-utilità tal-poezija.

Ikteb jekk tħoss il-Muża. Tibża' qatt mill-kritika. Taqtax qalbek li tippubblika għax illum tista' xxandar kelmtek faċilment permezz tal-informatika.

Hemm xi poeti jew kittieba favoriti?

Is-Salmi tal-Bibbja, Rumi u Ĥafiz, Keats u Shelley,

Emily Dickenson, Mary Oliver, u Ĥafna oħrajn, fosthom Dun Karm u l-poeti nisa ta' żmienna.

X'taġħmel meta ma tkunx qed tikteb?

Naqra, naqra u naqra .

QAMAR SAJFI

Għaliex il-qamar
f'lejla sajjija
meta jkun mimli
jidher daħkan?
Għaliex jarana
lkoll ningabru
għod-dinja mudlama
nfittxu s-serħan.
Filwaqt li huwa
hemm fuq jiċċaċċra
ma' kwiekeb sbejħa
jroxxulu fiddien.

REGIME

Rambling whistling whispers
formless bloodsucking
convoluted rumours
circling the unknown.
Dark enchanted shadows
treading wild cursed winds
ramming the skeletal bones
crucifying man on a beam of lies
not knowing in your damned creation
that truth shall ultimately reign supreme.

IMELDA SERRACINO INGLOTT
(minn *Metamorfosi*, 2019)



IL-PONT JINTERVISTA LIL PAUL ZAHRA DWAR IS-SENGĦA TAT-TRADUZZJONI

Illum fl-Università ta' Malta hemm id-Dipartiment tat-Traduzzjoni. Huwa dipartiment li qed jikber dejjem iktar. Kemm taħseb huwa bżonnjuż dipartiment bħal dan fi żmien meta s-soċjetà donnha qed tivvaluta biss il-flus?

Id-Dipartiment ma jistonax mas-soċjetà fir-rigward tal-flus billi wieħed mill-għanijiet tiegħu hu li jipparteċipa fil-ħolqien tal-industrija tat-traduzzjoni. Il-formazzjoni li tingħata minnu twassal għall-professjoni u għal għaxxien deċenti minnha. Il-flus ma fihom xejn ħażin, hu biss l-użu tagħhom li jista' jkun ħażin, speċjalment meta jsiru sors ta' aljenazzjoni jew billi jsiru l-ewwel prijorità f'ħajjitna.

X'jirrikjedi x-xogħol ta' traduttur serju?

Li wieħed jittraduċi ma jfissirx li tiftaħ ktieb u taqbad tittraduċih. Hawnhekk se nillimita ruħi għat-traduzzjoni letterarja. Din ix-xorta ta' traduzzjoni tirrikjedi formazzjoni, preparazzjoni u riċerka estensiva u kontinwa biex tkun tista' titqies serja. L-akbar żball isir meta naħsbu li biex tittraduċi lejn il-Malti l-aktar li trid tkun taf hu l-Malti. Fil-fatt, l-aktar li għandna naħkmu hi l-lingwa sors għax din hi barranija u jekk it-traduttur ma jkollux ħakma tajba tagħha ma jasalx għal replika tat-test originali. Il-Malti hu sintendi importanti wkoll, però jekk it-

traduttur ikun kelliem nattiv m'għandux ikollu problemi biex jesprimi ruħu bih. Rigward x'naħseb aktar fid-dettall dwar dan, nistieden lill-qarrejja biex jaqraw il-kontribuzzjoni tiegħi "Dettalji dwar il-Proċess tat-Traduzzjoni għall-Malti taż-Żewġ Novelli ta' Honoré de Balzac" li dehret fil-ħarġa letterarja ta' Il-Malti (XC 2017). Is-serjetà titlob ukoll li t-traduttur johloq strateġija biex jibni metodoloġija li tmexxi fil-proċess tat-traduzzjoni.

Inti illum l-awtur ta' numru sabiħ ta' traduzzjonijiet maqlubin mill-Franċiż għall-Malti. Liema huma dawn ix-xogħlijiet? Għaliex l-għazla taqa' fuq certi kittieba u mhux fuq oħrajn?

S'issa traducejt 6 rumanzi mill-Franċiż: *Meaulnes* it-Twil ta' Alain-Fournier, *Id-Dar tal-Qattus bir-Rakketta f'Idu* u *Il-Kapillan ta' Tours* ta' Balzac, *Salammbô* ta' Flaubert, *Combray* u *Imħabba ta' Swann* ta' Proust. Xogħlijiet kumplessi li jisfidaw il-kapaċità tiegħi bħala traduttur u li t-traduzzjoni tagħhom turi li l-Malti kapaċi jassorbixxi l-istil elaborat misjub fihom. Ittraducejt ukoll siltiet qosra fosthom "Il-Papa Miet" ta' Daudet li dehret f'"Lehen il-Malti" u s-silta bl-isem ta' "Malte" minn *Servitude et grandeur militaires* ta' Vigny li giet ippubblikata f'"Il-Malti". L-għazla tiegħi taqa' fuq Balzac, Flaubert u Proust għax huma l-irkiekel ewlenin fis-sinsla tad-dahar tar-rumanz Franċiż.

X'toffri l-letteratura Franċiża li letteraturi oħrajn ma joffrux?

Kull letteratura għandha x'toffri. Sintendi, għax studjajt il-letteratura Franċiża napprezza aħjar x'toffri hi milli x'joffru letteraturi oħrajn. Fiha niltaqgħu ma' awturi u ħassieba kbar bħal Rabelais, Montaigne, Marivaux, Racine, Molière, Voltaire, Hugo, Flaubert, Stendhal, Balzac, Proust, Claudel, Gide, Mauriac, Malraux, Robbe-Grillet eċċ. Nistgħu ngħidu li kważi kważi l-lista ma tispicċa qatt!

Illum hemm ukoll il-letteratura dinjija ("World Literature"). Huwa hawn fejn it-traduzzjoni takkwista rwol ewlieni. F'moħħi għandi lit-Tradittrici Amerikana Ann Goldstein li ttraduċiet ix-xogħlijiet kollha tal-kittieb/a li j/tuża l-pseudonimu Elena Ferrante. Xi tgħid dwar dan?

Il-lingwa tappartieni għal pajjiż, għal grupp ta' nies, iżda l-letteratura, irrispettivament minn liema lingwa u minn meta nkitbet, tappartieni għall-umanità

kollha u b'hekk tagħmel parti mil-letteratura dinjija. It-traduzzjoni hi l-mezz li bih kull letteratura titwassal lil min ma jistax jaqraha bil-lingwa originali. Hi tkisser il-kompartimentalità u toħloq sens ta' globalizzazzjoni u ta' unità.

Kemm iddum inti biex tittraduċi xogħol partikolari ta' kittieb partikolari? X'inhuma l-fażijiet li tgħaddi minnhom sakemm joħroġ il-ktieb-traduzzjoni stampat?


Ix-xogħol jiddependi mit-tul u t-toqol tal-ktieb. Pereżempju f'*Salammbô* ħtiegli nagħmel riċerka kbira biex insib l-ekwivalenza lessikali. It-traduzzjoni ħaditli aktar minn erba' snin biex lestejtha. Biex nittraduċi ċerti frażijiet ta' Proust jinvolvi bil-bosta aktar ħin milli kieku nittraduċi paġni sħaħ ta' awtur ieħor! Fl-ewwel fażi nibda nittraduċi u fl-istess waqt nirriċerka dwar l-awtur u xogħlijietu. Kif inlestri tibda l-fażi tal-qari tal-provi. Hawnhekk nista' ngħid li kelli x-xorti li dan jagħmluhuli l-ħbieb tiegħi Stephen Bonanno u Mario Cassar li magħhom ngħaddi xhur sħaħ niddiskuti d-diffikultajiet tiegħi. Bl-għajjnuna tagħhom nakkwista ċ-ċertezza li x-xogħol tradott ikun kiseb dak li hu meħtieġ fejn jidhru il-Malti. Imbagħad tibda l-fażi tal-format tal-ktieb, tal-qoxra u tal-istampar.

Ġieli qlibt xogħlijiet letterarji Maltin għall-ilsien Franciż? Liema huma dawn? Jekk le, tifhajar xi darba tagħmel dan?

Lejn il-Franciż qatt ma qlibt xogħlijiet mill-Maltin. It-traduzzjoni mill-Malti għall-Franciż fil-fehma tiegħi trid tkun magħmula minn persuna ta' nisel Franciż li taf il-Malti sew. Nista' kieku rrid imma xejn ma jhajjarni li nagħmel dan. Jekk nagħmel dan il-Malti xi jkun qed jakkwista bħala lingwa? Nippreferi wkoll li l-qarrejja lokali jkollhom aktar għażla x'jaqraw meta jfittxu ktieb bil-Malti u din l-għażla tista' tikber biss b'mod estensiv permezz tat-traduzzjonijiet letterarji lejn il-Malti u mhux bil-maqlub. L-akbar ħtieġa tinstab fit-traduzzjoni lejn ilsienna u jekk tassew irridu nżidu l-qari bih, hu f'dan il-qasam li jehtigilna li niffukaw l-enerġija, l-ispeċjalizzazzjoni u r-riżorsi limitati tagħna.

Hemm min jgħid li x-xogħol letterarju tradott hu minnu nnifsu opra tal-arti, opra li teħtieġ kreattività. Xi tgħid dwar dan?

Għalija t-traduzzjoni hi sengħa, l-opra tal-arti




tappartieni għall-kittieb kreattiv. Jekk jien qed nittraduċi lil Proust ma jfissirx li jien għandi l-kapaċitajiet letterarji ta' Proust! Il-kapaċità tiegħi bħala traduttur trid tiġi vvalutata meta xogħli jitqabbel ma' dak ta' tradutturi oħrajn kemm lokali kif ukoll barranin. Xejn aktar. Pereżempju, jekk it-traduzzjoni tiegħi ta' Proust tispikkax fuq il-verżjoni Ingliża ta' Scott Moncrieff? Jekk tispikka jkolli mertu, iżda li nassumi li jien għandi l-kapaċitajiet ta' Flaubert jew Balzac inkun qed inkun ridikolu miegħi nnifsi. It-traduzzjoni ta' Saydon tispikka għax tħabbatha ma' traduzzjonijiet oħrajn iżda b'ebda mod ma nistgħu ngħidu li kiteb il-Bibbja jew li hu Evagelist! Is-sodisfazzjon niksbu jekk l-awtur jirnexxili nirreplikalu xogħlu. L-unur tal-kreattiva jappartieni għall-awtur, għalija is-sodisfazzjon hu li nirreplika f'xogħli din il-kreattività b'mod awtentiku u jekk jista' jkun definittiv.

Liema huma s-sodisfazzjonijiet tiegħek bħala traduttur?

Kelli sodisfazzjon kbir li rbaħt il-Premju Nazzjonali tal-Ktieb fil-kategorija tat-traduzzjoni darbtejn:





b'*Salammbô* (2015) u b'*Combray* (2017). Apparti li t-traduzzjonijiet l-oħrajn kollha ġew wkoll innominati. Dan jagħmilli kuragg biex inkompli nikkontribwixxi għas-sopravivenza tal-Malti.

Proġetti futuri?

Li nispiċċa t-traduzzjoni iebes ta' *À la Recherche du temps perdu* ta' Proust. Bdejt ukoll *La faute de l'abbé Mouret* ta' Zola u nixtieq li xi darba nittraduċi xi rumanz ta' Hugo jew Standhal, però għalissa dan hu xi ftit ambizzjuż. Fil-gejjieni beħsiebni wkoll nikteb aktar dwar it-teorija tat-traduzzjoni.

Ħabib

Kitba ta' Vanessa Fenech


Hemm fis-skiet ... maqtugħa għaliha waħedha. Ta' kuljum kont issibha tindokra l-ġnien li kellha fuq in-naħa ta' wara tad-dar. Imdawra bir-riħa tal-frott u l-fjuri kienet sabet il-paċi. Tal-anqas hawnhekk mal-ewwel pass li kienet tagħmel fil-ħamrija, kulhadd kien jagħtiha ġieħ.

Lumija, Langasa, Laringa u Ħawħa kienu jilqgħuha bl-aqwa frott li jkunu għamlu. Dlonk kienet tgħaddi kelma ta' radd il-ħajr hekk kif kienu jagħtuha daqqa t'id titfa' l-frott fil-bixkilla. Matul il-mixja tagħha qalb dik is-sbuħija naturali li kienet tħaddar dak il-ġnien, b'reqqa kbira araha tnaqqi l-ħaxix ħazin. Il-ħbiberija tagħha mas-siġar u l-pjanti kienet iżzommha friska b'satal ilma li kienet timla mill-bir. B'għozza kbira kienet tersaq viċin ta' kull waħda minnhom u tisqihom.

Mal-għannejja li ta' kuljum kienu jżuru l-ġnien għal xi loqma ħobż, dan l-aħħar kienet qiegħda tisma' għanja ġdida. Għanja partikolari! Ma kinitx bħall-oħrajn. Il-ġibda lejn din l-għanja gāgħlitha tgħarrex biex tara minn fejn kienet ġejja. Hekk kif resqet maġenb id-dielja li kellha xxebblek fir-rokna tal-ġnien, tilmaħ ġmiel li qatt qabel ma kienet rat bħalu. B'rix aħmar bejn għajnejh u fuq sidru kien qiegħed itir minn fuq fergħa għal oħra ferħan jgħanni. Ħassitha qiegħda fl-aqwa kuncert. Tgħid x'jismu? Baqgħet hemm tisimgħu sakemm tar u għeb.

L-għada maż-żerniq qalbha mxiet lejn id-dielja u qalb il-weraq ħadrani lemħet il-ħmurija tar-rix. Resqet inkiss inkiss lejha filwaqt li hu ta bidu għall-kuncert ieħor. L-għanja tiegħu kienet tisboq kull ġmiel u hi ma kinitx titħarrek minn hdejha. L-għannej kien ħadha drawwa li jigi jżurha kuljum u l-ħbiberija ta' bejniethom kompliet tissaħħaħ. Il-ħabib tar-rix ħamrani kien sar il-ġojja ta' ħajjitha. Ġojjin – ħabib dejjiemi.





INTERVISTA MA' CHARLES MIFSUD DWAR IL-KTIEB TIEGĦU *MID-DJARJU TA' ĠENSNA* U FWEJJEĠ OĦRA

Dan huwa it-tielet ktieb tiegħek. X'kien hemm qabel dan?

Meta nitkellmu dwar il-ktieb tiegħi *Mid-Djarju ta' Ġensna*, ippubblikat fis-sena 2007, ngħidlek iva, dan huwa t-tielet ktieb tiegħi. Għalija, dan huwa xi ftit jew wisq partikolari, għall-fatt li jiġbor fih il-ġrajjet prinċipali li sawru l-istorja ta' pajjiżna, minn żmien qabel Kristu, sat-tluq tal-Ingliżi minn Malta. Il-Professor Oliver Friggieri, fid-daħla tiegħu għall-ktieb jgħid, "Charles Mifsud qiegħed jagħti b'din il-ġabra ta' poeziji *Mid-djarju ta' Ġensna*, damma ta' poeziji li bejniethom, imqegħdin fl-ordni taż-żmien, isawru ħarsa panoramika lejn il-mixja tal-poplu Malti, mill-bidu magħruf sa żmienna. Il-fażijiet ewlenin li jiffurmaw l-esperjenza politika u kulturali tal-poplu Malti huma msenslin flimkien b'mod li l-poeta jasal joffri rakkont wiehed u shih, organiku, magħmul minn epoki li kull waħda tfakkar fl-epoka ta' qabilha, u tistieden lil ta' warajha."

F'dan il-ktieb, wiehed isib ukoll ir-rakkont dettaljat ta' dak li ġara fl-1565, fil-poezija epika, "Ġrajjet l-Assedju, 1565". Din hija poezija epika, l-ewwel waħda fil-Letteratura Maltija, b'aktar minn disa' mitt vers mifruxa fuq ħamsa u tletin paġna tal-ktieb.

Dwar dan il-ktieb, il-Professor Oliver Friggieri fost affarijiet oħra kiteb hekk: "Charles Mifsud jikteb b'Malti mirqum, wiesa' fl-għażla tal-kliem, f'saħħtu fil-binja sintattika, imlewwen fid-deskrizzjoni u konsistenti fil-pass narrattiv."

Qabel dan il-ktieb kelli żewġ pubblikazzjonijiet oħra, *Tnejn Flimkien* (2003), li kien jittratta temi differenti, u *In-Nisġa tal-Għanja* (2006), ġabra ta' poezija Marjana.

Għaliex it-titlu *Mid-Djarju ta' Ġensna*? Kif twieled xogħol bħal dan? Kemm sigħat ta' preparazzjoni u ħsieb hemm warajh?

Interessanti. Niftakar, fis-sena 1972, kont bdejt nikteb il-poezija "Sant' Iermu f'Idejn l-Għadu", poezija ta' 240 vers imqassma fuq 24 strofa ta' għaxar versi kull waħda u b'metrika ta' AA BB Ċ DD EE Ċ. Għaddew is-snin u thajjart li nipprova nagħmel il-ġrajja kollha tal-Assedju l-Kbir. Għamilt introduzzjoni, imma mbagħad ħtiegli li nagħmel ċerti riċerki u bdejt naqra kotba biex ikolli stampa ċara ta' dak li ġara. Kelli wkoll immur il-Biblijoteka biex inkompli nfittex aktar dettalji. Hekk hu, kitba bħal din kienet tinħtieġ ħafna ħsieb u preparazzjoni biex tintisegħ. Ma nafx kemm sigħat u jiem, ġieli anke bil-lejl kont nikteb, biex seħħli nlestiha kollha.

Għaliex għażilt il-ġeneru tal-poezija u mhux tal-proża għal xogħol bħal dan?

Kif diġà għidt, il-bidu kien il-poezija "Sant' Iermu f'idejn l-għadu." Jiena ninnamra ħafna mal-poezija u f'tit nikteb proża, għalkemm għandi mhejji wkoll ktieb bi ħmistax-il novella. Imma l-poezija hija l-għarusa li żżommli kumpanija kważi l-ħin kollu, imqar jekk ma nkunx qed niktibha. Il-fatt li ġrajjet pajjiżna hija magħgħuna fuq ġrajjet u waqtiet differenti, hassejt li bir-ritmi differenti li użjat, stajt nagħti aktar ħajja lil dan ir-rakkont.

F'dan il-ktieb għażilt li taħdem b'sistema kronoloġika, għandek partijiet miktubin bil-metrika

U l-prosodija regolari, filwaqt li f'partijiet oħra għażilt li tuża l-vers ħieles. Dan biex bħal torbot episodji partikolari mill-istorja ta' Malta u Għawdex ma' ritmi partikolari. Xi tgħid dwar dan?

Meta fi ħsiebi ssawret l-idea u ddeċidejt li nikteb dwar l-istorja ta' Malta, kienet ovvja li rrid nibda mill-bidu u ħassejt li kelli nibda bil-versi tradizzjonali biex speċi nidhol b'mod pjuttost kwiet u kalm fil-ġrajja. Imbagħad, meta wasalt fi żmien il-ħakma Rumana, bdejt nara l-ġrajja ssir aktar imqanqla, b'waqtiet u fażijiet differenti. Waqtiet wisq aktar imqallba, dominanza, inkwiet, rabja, konfoffi, għaks, faqar, eċċ. Ħassejt li kelli nesprimi dak li kont qed inħoss b'versi aktar ħielsa biex nagħti aktar ħajja lill-ġrajja partikolari. Hemm ritmi li ħassejt li huma addattati għall-waqtiet ta' gwerer. Oħrajn forsi xi ftit aktar kalmi.

Fil-ktieb, *Mid-Djarju ta' Ġensna*, hemm il-poeżija "Ġrajjet l-Assedju 1565" li ttul minn paġna 74 sa paġna 109. Din tista' titqies b'epika? Xi tgħid dwar dan?

Kif taf sewwa int, l-epika hija poeżija narrattiva, twila u li tirrakkonta ġrajja storika jew mistħajla ta' eroj jew ta' art sħiħa f'waqt ta' eroiżmu. Dawn l-ingredjenti kollha nistgħu insibuhom fil-poeżija tiegħi. Irrid ngħid ukoll li din hija l-ewwel poeżija Maltija ta' dan it-tip. Il-poeta u għalliem Ġużè Chetcuti, fil-ktieb tiegħu *Stilistika Maltija*, jikteb li l-aktar poeżija Maltija li kienet l-eqreb tentattiv ta' epika, kienet "Il-Ġifen Tork", imma din qatt ma kienet meqjusa bħala epika.

Iva, għandi konferma li din hija poeżija epika kollha kemm hi.

Kemm hu importanti li l-ġenerazzjonijiet iż-żgħar jagħrfu l-importanza tal-istorja ta' pajjiżhom, anki f'kontesti aktar kbar bħalma hu dak Mediterranju, Ewropej u dinji? Kif taraha r-relazzjoni taż-żgħażaġh ma' dan kollu illum?

Naħseb, li fil-każ ta' pajjiżna, din hi mistoqsija li twieġeb lilha nnifisha. Kif jista' wieħed jgħid li jaf lil ommu (Malta) jekk ma jaf xejn dwar ommu, dwar l-Ilsien tagħha, dwar dak li jagħtiha identità, il-ġrajjet li sawru l-istorja u n-nies li taw sehemhom, anke ħajjithom, biex seta' jsejtni dan kollu? Għalhekk nemmen li huwa importanti ħafna li kulhadd, mhux biss iż-żgħar, għandu jkun konxju, imqar tal-



Charles Mifsud

periferija tal-istorja ta' pajjiżhom.

Inkwantu ta' storja Mediterranea u Ewropea, sa ċertu punt, anke dawn għandhom konnessjoni ma' ġrajjet pajjiżna. Barra minn hekk, naħseb li anke hawn, għall-fatt li issa l-Ewropa nistgħu ngħidu li saret stat wieħed magħqud, huwa meħtieġ li wieħed iħares b'lenti aktar ċara lejn l-evolviment tal-istorja, anke politikament.

Inti kittieb tal-kanzunetti varji li tant kienu rikonoxxuti li rebħu premijiet prestigġjużi. Xi tgħid dwar dan? X'inhil r-relazzjoni tiegħek bħala kittieb tal-kanzunetti ma' min jimmużikahom u ma' min ikantahom?

Kemm ħadtni lura fis-snin! Sewwa qed tgħid. Fil-fatt l-ewwel darba li ktibt għall-pubbliku kien fis-sena 1971, meta ktibt il-versi tal-kanzunetta "Marija l-Maltija" li eventwalment kienet l-ewwel kanzunetta Maltija li pparteċipat fil Eurovision Song Festival, meta dan sar fl-Irlanda. Wara dan is-suċċess bdew javviċinawni kompożituri oħrajn biex nikteb il-versi għall-mużika tagħhom. Niftakar fost oħrajn lill-Maestro Carmelo Zammit, li sirna ħbieb ħafna ta' xulxin u li miegħu ktibt numru kbir ta' kanzunetti, lil Victor Zammit, Ines Lombardo, Sammy Galea,



Domnic Galea, u tant oħrajn. Fis-sena 1972 ktibt il-kanzunetta “Fejn Tistrieħ il-Qalb” u kont ksibt it-tieni post fil-Malta Song Festival. Impossibbli noqgħod insemmi kemm u xi ktibt, imma fis-sena 1975 ergajt ipparteċipajt fil-Eurovision Song Contest li kien sar ġewwa Stokkolma, fl-Isvezja, bil-kanzunetta “Singing This Song.” Din kienet ukoll l-ewwel kanzunetta Maltija li ġiet interpretata bl-Ingliż. Forsi hawn nista’ nissogra ngħid li kont pijunier għal darbtejn.

Kanzunetta oħra li baqgħet popolari hija “Iz-Zekzieka”, li biha kont irbaħt ukoll diversi festivals. Dwar ir-relazzjoni tiegħi ma’ kompożituri u kantanti, ikolli nistqarr li ftit għadni niltaqa’ magħhom għall-fatt li m’għadnix nipparteċipa f’festivals. Barra minn hekk kif għidt fil-bidu, illum ninnamra generalment mal-poeżija biss, għalkemm irrid ngħid ukoll li ktibt ħafna innijiet liturġiċi li għadhom jtkantaw f’diversi knejjes. Għandi wkoll żewġ oratorji Marjani li ktibt, wieħed fl-2001, fl-okkażjoni tal-Ħamsin Sena mill-Inkurunazzjoni tal-Kwadru tal-Madonna tal-Grazzja, meqjuma f’Haż-Żabbar u l-ieħor li ktibt għall-okkażjoni taċ-Ċentinariju mill-Inkronazzjoni tal-Kwadru tal-Madonna tal-Ħerba 2010, meqjuma ġewwa Birkirkara. Aktar riċenti ktibt l-innu marċ bil-Malti tal-banda Duke of Connought (Tal-Għama) ta’ Birkirkara. Imma l-poeżija, għaliya, tirbaħ fuq kollox.

Naf li l-kanzunetta u l-poeżija għandhom għadd ta’ punti komuni. Xi tgħid dwar dan? Minn fejn tikseb l-aktar sodisfazzjon, mill-kitba tal-kanzunetti jew mill-kitba tal-poeżija?

Ir-regola, generalment tgħid li għall-kanzunetta, l-ewwel jinkitbu l-versi mbagħad il-mużika. Mela l-kanzunetta hija poeżija mmużikata. Fil-fatt, tista’ tkun anke poeżija tradizzjonali li ssirilha mużika addattata għas-sugġett tagħha. Imma jien inħobb aktar li meta nikteb il-lirika jkolli l-ewwel il-mużika, imbagħad nikteb il-versi, għax b’hekk inkun nista’ nifhem aktar x’kellu fi ħsiebu l-kompożitur, nisma’ l-melodija u naddata l-versi għaliha.

Kien hemm żmien meta l-kitba tal-kanzunetti kienet ittni ħafna sodisfazzjon u erbaħt ħafna festivals. Imma kif għidt fil-bidu, illum l-għarusa tiegħi hija l-poeżija u meta nikteb xi innu liturġiku. Forsi l-fatt li l-ewwel ma bdejt nikteb kienu l-kanzunetti jista’ jkun ta’ vantaġġ, li minħabba li kont drajt nikteb fuq il-mużika l-poeżija tiegħi nara li tkun kemm jista’ jkun melodjuża fil-ħoss tagħha.

X’tirrekjedi l-kitba tal-kanzunetta? Kif tvarja minn meta tikteb poeżija?

Sinċerament ngħid li għaliya ma nsib ebda differenza. Jiena ġieli kelli poeżiji li ġew immużikati, waqt li ħafna drabi oħra kont jien li addatajt il-versi għall-mużika. Fil-poeżija trid tiegħi ħsieb fejn se jaqgħu l-aċċenti, skont il-metrika li qed tikteb biha, barra l-metafori li wieħed jista’ juża, u tara li l-poeżija se tingħata interpretazzjoni tajba mill-qarrej. L-istess jista’ jingħad għal meta tikteb il-versi fuq in-noti. Importanti li jkollok sillabi daqs kemm għandek noti, l-aċċenti jaqgħu fejn u kif suppost, waqt li t-tema tal-versi trid tkun addattata għat-tip ta’ mużika li se takkompanjahom. Naħseb li dawn huma l-bażijiet prinċipali li wieħed irid joqgħod attent għalihom, kemm jekk qed tikteb poeżija u kemm jekk qed tikteb il-lirika.

Naf li inti awtur ta’ kotba oħrajn. Fil-qosor, liema huma dawn u dwar xiex inhum?

Wara t-tielet ktieb li tkellimna dwaru ktibt erba’ kotba oħra: *U Ġejt Terġa’ Thabbatli* (2009), poeżiji reliġjużi/spiritwali, *Il-Blata Tiegħi* (2011), poeżiji reliġjużi u Marjani, *Għanjiet il-Qalb* (2013), b’temi varjati u li ktibtu għall-erbegħin anniversarju taż-żwieġ, u *Fejn Jimraħ il-Ħsieb* (2017), b’temi varjati wkoll.

Jiena nikteb ukoll għamla ta’ sunetti, li naħseb li huma originali (naħseb, imma jien qatt ma rajt bħalhom), u li jien qed insejħilhom Sunett Malti. Qed nirreferi għal dawk li huma maħduma b’erba’ terzini u jagħlqu b’żewġ versi fl-aħħar. Apparti dan, jien inħobb nesperimenta b’kollox: bis-saffika, bil-karmè, ippruvajt bl-epika, bil-vers tradizzjonali u b’dak ħieles, il-ħajku, l-epigrammi, u l-limerikki.

Proġetti għall-futur?

Iż-żmien igerbejeb u aktar ma jgerbejeb aktar nasal lejn ix-xifer. Imma jien nibqa’ nħares ’il quddiem u nista’ ngħid li għandi ġabriet oħra lesti għall-pubblikazzjoni. Poeżiji: *Qatriet in-Nida*, *Friegħi taż-Żebbuġ*, *Stellini*, *Bixret il-Ħsieb*, *Arbuxelli u Mixtla Ħiemda*. Għandi wkoll ħmistax-il novella varjati, bl-isem ta’ *Hodon Fjuri*.

Nistennu u naraw kemm il-Mulej se jisilfni żmien u l-but kemm jista’ jipprovdi.





IL-PONT JINTERVISTA LILL-PROF. ANTHONY AQUILINA DWAR IS- SENGHA TAT-TRADUZZJONI:

Rajt li ergajt ippubblikajt żewġ traduzzjonijiet sbieħ oħrajn. Prosit ta' dan. Xi tgħid dwar dan?

Grazzi tal-kumpliment. Qed tirreferi għar-raba' volum bir-rakkonti u novelli ta' Guy de Maupassant u ż-żewġ drammi simbolisti ta' Maurice Maeterlinck. L-ambizzjoni tiegħi hi li xi darba nippubblika l-istess kollha ta' Maupassant. S'issa ħriġt xi ħamsin storja. Għad jonqos mal-mitejn u ħamsin oħra. It-triq għadha twila, imma xi darba naslu. Milli jidher jinżlu tajjeb mal-qarrejja Maltin. Inkwantu għal '*L-Intruża*' u '*L-Għomja*' ta' Maeterlinck, billi ftit huwa magħruf mal-pubbliku Malti, għad li rebaħ il-Premju Nobel fl-1911, židt studju ċkejken fuq quddiem biex min irid ikun jista' japprofondixxi s-sugġett.

Illum fl-Università ta' Malta hemm id-Dipartiment tat-Traduzzjoni. Huwa dipartiment li qed jikber dejjem iktar. Liema huma dawk l-istudenti li jagħzlu kors fi ħdan dipartiment bħal dan?

L-isem sħiħ huwa Id-Dipartiment tal-Istudji tat-Traduzzjoni, it-Terminologija u l-Interpretazzjoni. Id-Dipartiment jaf il-bidu tiegħu għat-tim madwar il-Prof. Joe Eynaud li stinka sabiex jissawwar programm ta' studju eklektiku u modern għat-taħriġ ta' tradutturi u interpreti li kien ser ikun hemm bżonn bid-dhul ta' Malta fl-Unjoni Ewropea fl-2004.

Ma ngħoddhomx in-numru ta' studenti li ħarrigna f'dawn l-aħħar ħmistax-il sena. Illum il-gurnata aġġornajna l-programm tagħna, prinċipalment biż-żieda tat-Traduzzjoni Awdjo-Viżiva u nistgħu niftaħru li l-kors tagħna hu rikonoxxut internazzjonalment permezz tal-European Master's in Translation Label. L-istudenti tagħna jiġu minn kwalunkwe dixxiplina basta jkollhom diġà l-ewwel grad universitarju. L-importanti li min japplika jkun motivat u jinqala' sew fl-ilsien nattiv tiegħu jew tagħha.

X'jirrikjedi x-xogħol ta' traduttur serju?

Ix-xogħol tat-traduttur hu wieħed ta' paċenzju kbira u t'umiltà. Huwa minnu li illum hawn ħafna għodod li jgħinu biex jithaffef ix-xogħol tat-traduttur. Iżda jibqa' l-fatt li dak li jkun ma jingħatax dokumenti x'jaqleb li jkun għal qalbu biss. Is-siġħat quddiem kompjuter jisgħu ikunu tval billi x-xogħol ikun irid isir f'qasir żmien. Anki jekk normalment ma jkunx jiddependi kollox minn persuna waħda, imma xorta trid tkun kapaċi tagħmel xogħol ta' revizjoni u qari tal-provi. It-testi għat-traduzzjoni jistgħu jkun fuq kull sugġett taħt il-kappa tax-xemx – ekonomiċi, legali, teknoloġiċi, xjentifiċi, mediċi, letterarji, eċċ. U l-professjoni titlob li ssir ir-riċerka. Wieħed malajr jinduna kemm għad baqagħlu x'jitgħallem.

Inti illum l-awtur ta' numru sabiħ ta' traduzzjonijiet maqlubin mill-Franċiż għall-Malti. Liema huma dawn ix-xogħlijiet? Għaliex l-għażla taqa' fuq ċerti kittieba u mhux fuq oħrajn?

Il-lista hiju pjuttost twila. Barra l-erba' volumi bl-istess ta' Guy de Maupassant u d-drammi ta' Maeterlinck li semmejt aktar 'il fuq, il-lista tat-traduzzjonijiet tiegħi mill-Franċiż għall-Malti hi din li ġejja: *L-Arlesjana* ta' Alphonse Daudet, *Is-Sajf* ta' Albert Camus, *Il-Ħabiba* ta' Madame Maigret ta' Georges Simenon, *Iċ-Ċkejken Prinċep* ta' Antoine de Saint-Exupéry, *Is-Sinfonija Pastorali* ta' André Gide, *Sa Ma Jasal Godot* ta' Samuel Beckett, *L-Alla tal-Ħerba* ta' Yasmina Reza, *Neżlin Bħax-Xita* ta' Sébastien Thiéry, *Is-Sur Ibrahim* u *l-Fjuri fil-Koran* ta' Éric-Emmanuel Schmitt, *Malta Ħanina* ta' Daniel Rondeau, *Passjoni Semplici* ta' Annie Ernaux u *Antigona* ta' Jean Anouilh. Hemm imbagħad traduzzjonijiet mill-Ingliš għall-Malti: *Ħafna Ħajjet*, *Ħafna Mgħallmin* ta' Brian Weiss, *Dinjet il-Qattus* ta' Desmond Morris u *Il-Ġgant id-Dhuli* ta' Gladys Masters. Hemm ukoll traduzzjonijiet tiegħi f'Antologiji u pubblikazzjonijiet oħrajn ma' haddiehor fosthom il-manwal tat-traduzzjoni



Théorie et pratique de la traduction littéraire français-maltaise ma' C. Borg u A-M. Busuttil. Ma rridx ninsa t-traduzzjoni bil-Malti tas-sottotitli ta' għaxar films għaċ-ċinema li għamilt ma' daqstant studenti tal-Maġisteru fit-Traduzzjoni u li huma tant għal qalbi.

Nghid għalija r-raġunijiet għala l-għażla taqa' fuq ċerti awturi u mhux fuq oħrajn huma varji u m'huma marbutin ma' ebda linja ta' ħsieb partikulari. Pereżempju, meta qlibt *Antigona*, jien kont nistudjah bħala student għal-livell avanzat għax kont nemmen (kif għadni) li m'hemmx mod aħjar mit-traduzzjoni biex taħkem test tajjeb. Li ġara, meta mbagħad spiċċajt ngħallmu l-Junior College użajtu fil-klassi u studenta, illum attriċi, kienet talbithuli. Ergajt iltqajt magħha xi sentejn ilu u wegħedt li norqmu u nippubblikah. Id-drammi ta' Maeterlinck ilhom tradotti miż-żmien li fih kont nistudja għal għalliem għax wieħed minn sħabi ried itellgħu f'waħda mill-bosta attivitajiet letterarji li kien ikollna. *L-Alla tal-Ħerba* u *Neżlin Bħax-Xita* għax intlabt mill-Alliance Française. *Monsieur Ibrahim et les fleurs du Coran* għax kont qiegħed Montpellier u ma stajtx norqod. *Dinjet il-Qattus* għax meta kont Franza waħdi nistudja fit-tmeninijiet kien għadu kif ġie ppubblikat u servieni biex jimla l-vojt li ħassejt mingħajr l-kumpanimali (pets) li kelli nħalli warajja Malta. *Malta Ħanina* għax kont wegħedt lill-eksambaxxatur Franciż għal Malta, illum wieħed mill-Academiciens, li naqilbu. U nistgħu sejr in hekk. Naturalment hemm il-kotba ta' awturi li qlibt għax kont ngħallimhom il-Junior College jew l-Università. Camus li studjajtu jien għad-Dottorat għad ippubblikajt wieħed biss tiegħu, imma hemm lista sħiħa tax-xogħlijiet tiegħu lesti fil-kju.

X'toffri l-letteratura Franciza li letteraturi oħrajn ma joffru?

Għandna bżonn traduzzjonijiet mill-ilsna kollha għax ilkoll għandhom x'joffru. Fil-każ tiegħi l-aktar li qlibt mill-Franciż għax dak hu l-ilsien li speċjalizzajt fih u s-serjetà tal-professjoni titlob li t-traduttur ikollu ħakma sħiħa ta' dik fil-mira kif ukoll tal-lingwa sors. Mil-lat akkademiku l-Franciż minn dejjem kien fuq quddiem nett f'dik li hi kitba kreattiva li l-kapolavuri li nkitbu b'dan l-ilsien ma jispiċċaw qatt. Jekk Alla jislifni l-għomor u l-fondi ma jonqsux hemm lista sħiħa ta' xogħlijiet jistennew għall-pubblikazzjoni sew mill-Franciż kif ukoll minn ilsna oħra.



Illum hemm ukoll il-letteratura dinjija ("World Literature"). Huwa hawn fejn it-traduzzjoni takkwista rwol ewlieni. F'moħħi għandi lit-tradittriċi Amerikana Ann Goldstein li ttraduċiet ix-xogħlijiet kollha tal-kittieb/a li j/tuża l-pseudonimu Elena Ferrante. Xi tgħid dwar dan?

Naqbel miegħek kompletament inkwantu għat-traduzzjoni tal-Letteratura Dinjija. U hawn ukoll fejn traduttur m'għandux ċans jibqa' invizibbli għall-vantaġġ tiegħu. F'pajjiżi oħra min jilhaq dan l-istatus ta' World Literature Translator għandu garanzija ta' mpieg bi ħlas tajjeb ħafna prattikament għal għomru. Traduttur ta' dal-livell m'għandux għalfejn jistenna li jirbaħ xi kompetizzjoni biex jara xi ewro fuq ir-riħ. Li kelli niġi rikonoxxut ngħidu aħna bħala t-traduttur ewlieni tax-xogħlijiet ta' Maupassant u/jew Camus, nitlaq kwalunkwe ħaġa oħra, niddedika ħini għal awtur wieħed b'mod speċjali. Ara tafx b'xi hadd lest jagħmilha Patrick?

Kemm iddum inti biex tittraduċi xogħol partikolari ta' kittieb partikolari? X'inhuma l-fażijiet li tgħaddi

minnhom sakemm joħroġ il-ktieb-traduzzjoni stampat?

Kif tista' timmagina jien irrid inlaħhaq ma' ruxmata affarijiet, anki jekk għandi l-vantaġġ li xogħli l-università marbut mat-traduzzjoni. Parti mit-tweġiba tiegħi għal dil-mistoqsija tinsab f'mistoqsija numru 4. Ma nħossnix inkun sincier jekk nagħti xi ċifra partikolari. Li nista' ngħidlek hu li l-ewwel gett tat-traduzzjoni normalment ma toħdoli x ħafna żmien. Hamsin faċċata f'gimgha ġieli tellajthom, imma kien hemm awturi li kont inkun kuntent b'għaxra fil-gimgha (mit-Tnejn sas-Sibt). Jiddependi fuq ħafna fatturi, is-sugġett, l-istil tal-kittieb, il-burdata tiegħi, eċċetra. Li mbagħaad verament jeħodli l-hin hu meta niġi biex norqom. Lanqas ngħoddhom is-siġhat, il-granet, ix-xhur. Wara li nkun sodisfatt b'xogħli, nitilqu minn idi għal xi xahar, nerga' naqbd u għar-reviżjonijiet u fl-aħħar ngħaddih għall-qari tal-provi. Preferibbilment nagħtih lil xi ħabib imma nżomm id-dritt li l-aħħar kelma tkun tiegħi. Il-ftehim tiegħi mal-pubblikaturi dejjem kien li nidhol f'kuntatt mat-tebbiegh sabiex inkun nista' ntejjeb sal-aħħar. Naturalment, il-fatt li jien l-editur tal-Kullana tat-Traduzzjonijiet Faraxa sewa biex nibni esperjenza.

Ġieli qlibt xogħlijiet letterarji Maltin għall-ilsien Franciż? Liema huma dawn?

S'issa għadni ma qlibtx xogħlijiet letterarji mill-Malti għall-Franciż. Meta tiġi l-opportunità nagħmluha bħal fil-każ ta' *Three Women and a Woman / Tliet Nisa u Mara* ta' Mariella Pisani Bencini mill-Malti għall-Ingliż.

Hemm min jgħid li x-xogħol letterarju tradott hu minnu nnifsu opra tal-arti, opra li teħtieġ kreattività. Xi tgħid dwar dan?

Naqbel mija fil-mija, basta t-traduzzjoni tkun ta' livell. Il-verità hi li dan mhux dejjem hu l-każ f'pajjiżna. Fil-korsijiet tagħna l-università qed isiru analizijiet tat-traduzzjonijiet antiki kif ukoll reċenti skont kif titlob is-sengħa u qed insibu li fil-maġġoranza tagħhom lanqas it-tħaddim tal-ghodod tat-traduzzjoni mhu qed isir bil-galbu, aħseb u ara jilħqu l-livell ta' opra artistika.

Liema huma s-sodisfazzjonijiet tiegħek bħala traduttur?

Kull traduzzjoni tajba tagħtini sodisfazzjoni ta' missier. U dan diġà aċċennajt għalih meta wegħibt għal mistoqsijiet oħrajn. Izda jekk tippermettli

nixtieq insemmi s-sodisfazzjon ta' għalliem li xpruna t-traduzzjoni u t-traduttologija fid-Dipartiment tal-Franciż tal-Università tagħna bl-Initiation à la traduction, Traduction 1 u Traduction 2 u dakkar numru ta' studenti mhux ħażin biex jidhlu għal dis-sengħa u arti fl-istess ħin. Sodisfazzjon ieħor hu li kont strumentali biex tibda l-AVT permezz tas-sottotitular tal-films. Sodisfazzjon ieħor u nieqaf hawn, (għax l-umiltà li semmejt qabel ma tridx tkun waħda taparsi), hi l-kollaborazzjoni tiegħi ma' ħafna nies bl-iskop ewlieni li jitjeb il-prodott finali tat-traduzzjoni, u ma nħallux lill-qarrejja Maltin jittewbu aktar bil-għatx u bil-ġuħ għal xi haġa tajba x'jaqraw. Apparti hekk, irbaht il-Premju Nazzjonali tal-Ktieb għat-Traduzzjonijiet erba' darbiet, u l-premju internazzjonali Premio Ostana - Scritture in Lingue Madre - Categoria Traduzione.

GUY DE MAUPASSANT



MADemoiselle
PERLE
U AKTAR

TRADUZZJONI TA'

TONI AQUILINA

ALJENAZZJONI - FIDDA, BIZZILLA U PORĊELLANA

Kitba ta' Carmen Refalo

Hu kien il-‘coffee-pot’; hekk kienet issejjaħlu Amalia. Kien wirtet is-sett kollu mingħand Ottavio ir-raġel tagħha li kien jgħum fil-flus. Hu kien trabba waħdu: la kellu aħwa u lanqas kuġini, u wiret il-ġid kollu ta’ zijietu ma’ dak li kien ħallielu missieru. Kien iħobb jonfoq l-aktar f’biċċiet tal-fidda mastizz u porċellana fina. Lill-mara kien jixtrilha l-bizzilla ta’ Malta kull meta jiltaqa’ ma’ xi haġa li toghġbu: rikka, maħduma bir-reqqa u mimlija sew bil-pont dubbiena. Imma minn dal-ġid kollu ma kien juża xejn, għalkemm la tfal u lanqas xi kelb tar-razza ma kellu li setgħu jagħmlulu l-ħsara. Il-qtates li kienu jazzardaw jinżlu fil-ġnien tgħallmu jagħrfuh minn seba’ mili ‘l bogħod; kienu jitwerwru minnu.

“Amalia titlaq xejn f’idejn is-sefturi għax il-fidda tinbarax, il-bizzilla titqatta’ u l-porċellana titfarrak,” kien ifakkarha ta’ spiss, “ftakar kemm ħallast flus għalihom.”

“Ottavio ħanini, tinsieħ li aħna qed nixjieħu kuljum, anke jekk noqgħodu go bozza flimkien,” u għal dak il-ħin kien jagħlaq ħalqu, joħroġ sigarru mill-but tal-ġlekk u sakemm iqabbd u jmur idur u jgħarrex fil-ġnien biex jara jilmaħx xi qattus.

Darba minnhom ħa grazzja ma’ sett tal-kafè: kien magħmul minn ċeramika fina, imzejjen bl-idejn. Ma kienx perfett għax is-sett kellu żmien iktar minnu, imma xorta waħda xtrah. Ma gawdihx ħafna għax miet ftit wara.

Għall-ewwel anniversarju tat-tieg tagħhom ħa lil martu tlett ijiem Milan biex jisma’ lil Maria Callas, is-soprana l-iżjed famuża matul il-ħamsinijiet, tkanta fit-Teatru La Scala. Għalkemm missieru kien ilu jħajru kienet l-ewwel darba li daq l-opra barra minn Malta u minn dakinhar baqa’ jagħmilha mill-anqas darba fis-sena. Għall-ewwel snin martu baqgħet tmur miegħu; mhux għall-kant u l-mużika li kellha tisma’ bilfors kuljum go darha. Għax kif żewġha kien jirfes ġod-dar kien ikun pront jitfa’ d-diska iddur fuq il-gramofon. Imma mill-palkett tat-teatru setgħet toqgħod titpaxxa bil-ġmiel maestuż tiegħu, bl-ilbies ta’ fuq il-palk, u bin-nies deħlin lebsin rikk u malmoda. U meta jitfi kellha ħabta tpogġi widnejha



mad-diviżorju biex tipprova tisma’ xi jkun qed jingħad fil-palkett ta’ maġenbha; it-Taljan kienet tgħallmitu iżjed mill-Malti. Sadattant żewġha kien ikun aljenat jisma’ bil-herqa u jittromba kemm lejn il-palk kif ukoll lejn in-nies bilqiegħda fil-platea taħthom. Meta xebgħet tmur miegħu ma ħabbilx rasu; beda jitla’ mal-ħbieb u jixxala kemm jiflaħ.

Meta wasal għas-sittin sena ried imur Ruma biex mal-ħbieb jisma’ lit-Tlett Tenuri jkantaw flimkien f’Caracalla. Kif waslu lura hu u nieżel mill-ajruplan tgerbeħ u kif marru fuqu sabuħ mejjet.

“Jista’ jkun li l-qawwa ta’ tliet vuċijiet kienet emozzjoni qawwiya wisq għalih,” qalet martu lil min staqsiha fuqu waqt il-funeral. Imma ma’ šhabha li kienu jafuh sew qalet dak li ħasbet, “X’aktarx li s-šana ta’ Lulju, l-ikel u x-xorb bla rażan u xi żewġ battikati oħra kienu wisq għalih. Jien naf kif kien żewġi, imma kont ili li waqft milli ngħir għalih.” Minn dakinhar li romlot, Amalia bdiet tuża kulma kellhom merfugħ u titma’ l-qtates kuljum.

Għalkemm ‘il-coffee pot’ kien l-isbaħ biċċa mis-sett kollu, kien hemm plattina ċkejna, l-unika waħda li żammet it-tiżjin tagħha sabiħ u frisk, bħallikieku ssawret u tpittret minn idejn l-imgħalliem il-jum ta’ qabel. Kienet il-preferuta tas-sinjura Amalia li sabet kif setgħet twaqqafha, bil-kikkra pariġġha mdendla ftit ‘il fuq minnha. Ottavio kien sab biċċa armar tal-fidda u xtraha bi skont mis-suq ta’ Lucerne fl-Isvizzra. Għall-ewwel martu ma setgħetx tifhem l-użu tagħha, sula sula, imma malajr ġieha f’moħħha kif setgħet tużaha; u l-plattina s-sbejha kienet tkun dejjem b’wiċċha fid-deher, wieqfa fuq quddiem tal-vetrina, għolja u wiesgħa, magħmula mill-injam tal-ġewż u kristall imnaqqax b’tiżjien rikk.





Dawn il-biċċtejn, 'il-coffee pot' u l-plattina, għalkemm tal-porcellana, ingibdu lejn xulxin. Spiss kienu jiltaqgħu fil-kċina f'dejn il-mejjilla tal-ħasil, jistennew lil Amalia terfagħhom bil-hlewwa, tgħaddashom fil-mishun u tixxotahom bl-idejn ġentili tagħha. Wara kellha drawwa tgħolli l-isbaħ plattina quddiem it-tieqa, biex tara d-dawl tax-xemx jaq' fuqha; kien iġibha tidher qisha mpittra fuq il-karta fina tax-xemgħa. Il-plattini l-oħra ma setgħux jifhmu għaliex, imma t-tbissima ta' Amalia xorta kienet iġġegħelhom jgħiru. Għalkemm Amalia kellha ħafna min jgħinha, ma kienet tafda lil hadd biex jaħsilhomlha; das-sett tal-kafè kien għal qalbha wisq.

U hekk bdiet l-istorja ta' mħabbithom. Għalxejn iz-zukkariera qaltlu kemm-il darba li l-plattina kienet ċkejna wisq għalih, dejjem taħt il-kikkra, dejjem nofsha mgħottija waqt il-ħin tal-kafe'; 'il-coffee pot' ma riedx jaf. Baqa' jgħid li lilha biss ried iħobb; kienet ċatta, żnella, ġentili, qatt ma laqtu bil-goff u li warajh, hi kienet l-isbaħ oġġett fil-vevtrina.

Fl-istess waqt shabha, kienu jpespsulha li 'il-coffee pot' kien imkabbar wisq bih innfsu, moħħu li jgħarrex u jifli lis-settijiet kollha tal-vevtrina. Mhux biss, kellu ħabta jara kif jidher fil-kabarrè tal-fidda li kien jittella' wieqaf f'dejh. Imma hi lilu kienet għażlet; kien l-itwal wieħed u persuntu kienet toġġobha wisq. Dejjem hekk kienet tgħidilhom.

U għaddew is-snin jinħabbu kuljum taħt il-mishun mimli bzieżaq tas-sapun, fin u jizloq daqs il-ħarir;

jgħumu 'l bogħod minn idejn Amalia u b'hekk jibqgħu fl-ilma kemm jista' jkun. Kif jinxfu, erħilha tpoġġihom bil-galbu f'pothom, fil-vevtrina tal-kamra tas-salott.

Amalia kienet tħalli l-fided f'idejn Vera, waħda mis-sefturi tagħha. Wara li tkun illustrat il-kabarrè fuq il-gazzetta tal-jum ta' qabel u ħaslitu fil-mishun fil-mejjilla ż-żgħira, kienet tpoġġih jistenna lil sieħbu jittqiegħed f'dejh. Għalkemm il-kabarrè, dejjem nadif u jleqq, bir-riħa tal-lostru ħierġa minnu, kien iżejjen u jimla l-vevtrina, la kien kburi u lanqas supervv; kien jirrabja biss meta jwaqqgħu xi ħaġa fuqu. Kien hemm ħafna fided oħra fid-dar ta' sidtu imma hu kien t'għalih waħdu; hadd ma kien jinteressah. L-uniku ħabib li kellu kien il-'coffee pot'.

Amalia, wara l-mewt ta' Ottavio, reġġet għabret ħafna ħbieb tat-tajjeb bħalha, li kienet ilha li nqatgħet minnhom. Bdew iżuruha ta' spiss, igawdu u jonfqu kemm jifilhu. Fis-Sajf kienu jiġu minn filgħodu jixorbu l-kafè kiesaħ f'dejn it-terrazzin; ma kellhom xejn xi jzommhom. Kif Vera tibda tarma l-mejda kienet timla l-pot tal-kafè u tibda bih; twil u sabiħ, fuq il-kabarrè tal-fidda, fin-nofs tal-mejda tal-biskuttin, miksija bl-ifjen bizzilla, armata bil-porcellana rqiqa daqs il-qoxra tal-bajd u xi ftit kristall tal-aqwa kwalità. U l-ħbieb t'Amalia, Ġeltrude, Rebekka, Margerit u Sosi, kienu jintefgħu ipaċpċu bilqiegħda fuq l-ottoman f'nofs il-kamra, kull waħda tipprova tilhaq il-post minn fejn tista' xxomm l-arja friska diehla mill-ġnien. Amalia kienet tħossha iżjed komda fuq sigġu mal-mejda, biex tnaqqar mill-kejk waqt li Vera ddu ma' ħbiebha tnewlilhom il-kafè.

Sadattant għajnejn il-biċċiet tas-sett kollu kienu jkunu fuqu; kollha kienu jistennewh li jħarsilhom u forsi jirnexxilhom jisirqu qalbu wkoll. Il-kristalli wkoll kienu jinħallu jarawh; ifittxu d-dawl biex jgħammxulu għajnejh. Hekk kien jgħidilha lill-plattina, il-vażett tal-ħalib li kien jibqa' vojt fil-vevtrina matul is-sajf kollu, minfejn sata' jara kollox. Imma hi ma ridetx taf; kienet żgura li qatt ma kien se jwarrabha. Kellha ħabta tfakkru, "Tiftakar meta laqtu waħda mit-tazez tal-kristall? Lis-sinjura kien qabzilha d-dmugħ sakemm rat li ma kien għalu xejn. Hu baqa' jibza' minnhom daqs il-bard ta' Jannar." U b'hekk il-plattina kellha moħħha mistrieħ.

Mela wara li Amalia bdiet tuża spiss il-kamra fejn tilqa' 'l shabha, deherilha li din kienet waslet għal



qalgħa u tibjida. Qagħdet mas-sefturi sakemm battlu l-għamara u ħargħu fil-wasgħa tal-kontrantrata. Wara ppreparat ħalli tmur tqatta' s-sajf fil-villa ta' ħdejn il-baħar sakemm jitlesta kollox. Ħalliet is-sett tal-porċellana għall-aħħar. L-ewwel ħallietu jixxarrab għal jum sħiħ go bettija, f'rokna fid-dell ħdejn il-kamra tal-ġnien biex ma jixxaqqaqx bis-sħana tas-sajf. L-għada fakkret lil Vera kif kellha tgeżwru fil-biċċiet tad-drapp u kif tistivah. Fil-kamra tal-ġnien ħallitilha dak kollu li setgħet tiġi bżonn, fethet it-twieqi beraħ biex Vera tkun tista' taħdem aħjar u kif kienet ser tgħidilha l-aħħar ħaġa, ċemplet il-qanpiena ta' barra,

"Din Margerita, il-lum għal miegħi" u telqet tiġri 'l barra. Xi ħaġa jew tnejn insiet tgħidhomliha żgur.

Dak is-sajf inzerta wieħed mill-qliel; imma għadda wkoll. Kif Amalia waslet lura d-dar marret dritt tara x-xogħol bil-lest. Kollox għoġobha imma l-vetrina kienet għadha żarmata. Għajtet lil Vera u din giet quddiemha b'għajnejha ħomor nar,

"Sinjura dalgħodu kont ser nitlaq; ma ridtikx issibni hawn," qaltilha.

"Mela x'garalek," staqsietha Amalia.

"Ilbieraħ meta ġejt hawn biex tintrama l-vertina", bdiet Vera waqt li żżomm il-maktur m'għajnejha, "tlaqt fil-ġnien u ..,"

"Stenna, stenna naqra. Mela fejn kienu il-kaxex bil-porċellana? Jaħasra kont inċempel kuljum u qatt ma ġieni f'moħħi ngħidlek biex insomma kompli, kompli."

"Lill- kaxex kont ħallejthom fil-kamra tal-ġnien, fir-rokna fuq il-mejda, bit-tieqa mbexxa u l-bieb fuq il-ganġetta, kif intwerejt minn għandek," kompliet.

"Ħallejthom hemm fit-trab u fis-sħana tax-xemx? Għal lanqas għattejthom b'dik il-purtiera ħoxna li ħallejtlek fuq il-mejda? Missek għidt lil Toni jgħinek tpoġġihom għall-frisk imqar taħt it-taraġ hawn ġew!"

"Bżajt inċaqlaqhom; għamilt dak kollu li għidtli. U u kif qbadt il-'coffee pot' ġie f'idi maqsum fi tliet biċċiet u ma kellix il-kuraġġ inkompli."

Issa m'hemmx x'taġħmel ruħi," u waqt li s-seftura reġġhet qabdet toloq Amalia marret ma' Toni l-gardinar iġibu l-kaxex flimkien. Meta giet lura bdiet titbissem; dil-mara qatt ma baqgħet iżjed minn żewġ minuti bid-dwejjaq.

Imma lil Vera kien għadu m'għaddilhiex, "U jaħasra

kemm int belha ... ġralu bħalma kien ġralu Ottavio. Ħallejtu xahar waħdu u tant tbaħrad ma' shabu li qalbu ma felħitx; miet zoptu kif rani dieħla lura fil-villa. U wara ftit il-ħajja kompliet bħas-soltu."

"Sinjura jien lesta li nħallsu meta tixtri ieħor bħalu," kompliet Vera.

"Iva hekk nibqgħu. Issa meta jirnexxili nsib wieħed f'xi rkant, mur biġi il-libsa tat-tieġ kif għadha ġdida u tini l-flus kollha li tkun daħħalt."

Imma waqt li Vera bdiet tara kollox idur biha, serħitilha moħħha, "Iskot Ver, ma tarax li qed niċċajta. Lanqas li ma nafx kemm għadek ferħana biha; wara sitt xhur żwieġ. Bil-flus ta' żewġi li writt nista' nixtri kemm irrid bħalu. Minn jaf minn fejn kienu ġabuhom dawk il-flus kollha l-familja tar-raġel?; misshom kienu joqogħdu neqsin jew serqu kemm felħu minn dak li ma kienx tagħhom? Biex issa spiċċaw kollha għandi, armla bla tfal," u waqfet f'daqqa. Imma bejna u bejn ruħha kompliet, "Imnalla ma kienx hawn ħbiebi; kienu jugżawni lil żwieġhom u ma jidhlux iżjed għandi."


Meta ndunat li Vera u Toni kienu qed jiċċassaw lejha, "Wara kollox dal-'pot' ma ħalla lil hadd jibkih," kompliet biex tkun qalet xi ħaġa.

Dak il-ħin il-plattina ċ-ċkejna, li kienet għadha imgeżwra f'biċċa ħarir perpara fil-wiċċ tal-kaxxa, bdiet tisma' kollox. Il-mewt t'Ottavio fakkriha fl-għawma fil-bettija fir-rokna tal-ġnien. Ftakret kemm-il darba l-maħbub tagħha kien għam u tqazzeż, tiela' u nieżel idur mal-biċċiet tal-porċellana l-oħra; kemm kien għodos, tferragħ u mtela biex juri kemm kien jaf iżid il-bzieżaq fl-ilma frisk tal-bir. Forsi hu wkoll ma kienx felaħ għal dak it-tbahr id kollu u naqra naqra fis-sħana u fit-trab, nixef u tfarrak kollu.

Spiss kienet toħroġilha xi demgħa, lil dil-plattina b'qalbha maqsuma, kull darba li l-kikkra ta' parigħha kienet timtela mill-istanjata tal-fidda, goffa, itqal, u bla grazzja ta' xejn.

U kull meta d-demgħa tal-plattina kienet titħallat ma' xi tikka kafè li tkun iżzerżqet ma' żaqq il-kikkra ta' fuqha, Vera kienet tinkixef li kienet tkun imlietha żzejjed. U s-sinjura Amalia kienet tkemmex xofftejha għax ma kien jaħarbilha xejn!





QABEL TBAXXI D-DAWL ta' Lina Brockdorff, Horizons 2019.
Reċensjoni ta' Rita Saliba

L-ewwel darba li Itqajt ma' Lina Brockdorff kien fi proġett li konna nvoluti fih fl-iskola Sekondarja ta' Pembroke. Laqatni l-entuzjażmu tagħha fi kliemha, fil-mod kif irrakkontat din l-esperjenza mal-istudenti.

Ergajt ġeddid dil-memorja jien u naqra dil-ġabra ta' stejjer mill-pinna ta' Lina Brockdorff. Ingarrejt mill-istil mexxej, bi kliem mirqum u espressjonijiet li ma jtaqqlux il-kitba. Fi ftit kliem, stil ħelu li jserraħ il-moħħ int u taqra l-ġrajjet ta' haddiehor. Sib t l-ewwel linja ta' kull rakkont tqajjimi l-kurżità... ta' x'inhu ġej wara. Nidhol fid-djar tan-nies, insib ruħi fil-post fejn qed isseħħ l-istorja bħall-ewwel novella f'din il-ġabra; "Kont ġa nħsilt, qaxxart il-leħja u spiċċajt il-kollazzjon." Li tatni x'nifhem li l-istorja ma spiċċatx għax il-protagonist qata' s-sawma ta' billejl. U hallejt il-pinna ta' Lina toħodni fi mkejjen differenti kemm f'dawk rurali kif ukoll f'ambjenti

domestiċi fejn ħafna mill-ġrajjet huma mistura bejn erba' ħitan, lesti biex idaħħlu lill-qarrej kompliċi sat-tmiem tal-istorja.

F'bosta minn dawn ir-rakkonti jispikka s-sens ta' komunità u tama, li s-soċjetà għadha ma tilfitx għalkollox, u s-sensittività lejn min qed ibati, bħalma naqraw fl-istorja, "Infetħu Bibien is-Sema." Mhux biss imma d-dettall li bih Lina ssawwar rakkont fi stejjer bħal, "Il-ħmar tal-klassi", "Il-karta ta' ħames liri" u "Kellu idu nieqsa", s'thajjlthom joħduni fuq it-targa mat-tifla li toħroġ bi "pram żgħira tal-landa miżbugħa bajda bi ftit fjuri roża mpingijin fuqha." Għax hekk ħassejtni xi waqtiet. Nara lill-awtriċi tifla tieħu gost bil-hwejjeġ sempliċi, tosservahom minn par għajnejn li għadhom qed isiru jafu d-dinja.

Innotajt kemm Lina tgħożż il-ħbiberija. Ħarġet dan is-sentiment qawwi fi "Ħbieb tal-qalb", fejn minkejja d-differenzi li trabbew fihom iż-żewġt iħbieb u t-toroq diverġenti li ħadu, il-ħbiberija ta' bejniethom baqgħet soda. L-istess għalhom iż-żewġ tfajliet fin-novella, "Gbejniet t'Għawdex." Madankollu taf kif għandha twassliha rakkont ta' wġiħ u tradiment. Il-ferita f'qalb in-narrattriċi f'"Imbagħad waslet ix-xitwa", mhix se tfieq kif ġieb u laħaq. F'taqbida ta' emozzjonijiet li nsibu fin-novella "Fejn se torqod illejlja?" joħroġ sentiment kuraġġuż ta' maħfra li jħalli lill-qarrej b'sens ta' serħan fi tmiem l-istorja.

L-ewwel xrara ta' mħabba ma tintefiex maljar, jekk qatt tintefa. F'dawn l-istejjer żgur li għadha thegħeġ anke f'qalb l-awtriċi. Bdejt inħossni mmur lura fiż-



Lina Brockdorff

żmien magħha, inħalliha tafda miegħi x'kienet tostor, x'garrbet f'żgħožitha. B'hila kbira Lina gabet flimkien iż-żmien li għadda mal-preżent; l-imħabba ppersonifikata li għandha l-ħajja tagħha, li ħadet iż-żmien biex immaturat u sabiet postha anke tard fil-ħajja. Il-pinna prolifika tagħha waslilna l-isbaħ rakkonti fin-novelli "Hareġ il-qamar", "Id-Dell fuq l-għadira", "La jasal Settembru" u "L-Ajruplan tal-karti."

It-temi varji f'dil-ġabra jgħibu magħhom karattri ta' etajiet differenti. Iż-żgħožija għadha friska fil-memorja tal-awtriċi u ma naqsitx li ttina doża tajba ta' dan iż-żmien ta' deċiżjonijiet u taqbid mal-ħajja. Lina ma taħarbilhiex il-vena umoristika u n-novelli "Dawk l-imberkin ismijiet" u "Katarin ġibtlek lampuka" għandhom iġibu tbissima lill-qarrejja.

Lina tħobb il-Milied... is-sena kollha. Ir-rakkonti ta' żmien il-Milied f'din il-ġabra jidhlu bl-aktar mod naturali. X'sar ifisser il-Milied għal Ċensu l-iskarpan? U fin-novella "Il-Pudina tal-Milied" l-awtriċi mhux biss iddewwaqna ftit x'kien jinħema għal daż-żmien ta' festi, iżda nħossuna kuntenti li qed naqsmu magħha l-vera paċi fil-qalb. L-istorja tal-Anglu Mqareb se tkun il-favorita ta' bosta mill-qarrejja fejn għal darb'oħra se jsibu ruħhom sejrin lura għal tfulija mimlija faxxinu għal dak li jidher sabiħ. Għal xi wħud dan iż-żmien jista' jgħib miegħu xi ftit ta' qsim il-qalb bħal min garrab telfa kiefra, iżda Lina mhix negattiva u jirnexxilha tasal għal tmiem ta' kuragg u tama.

Fir-rakkont "Harist f'għajnejh" naqraw ġrajja li ntisġet fl-istorja tal-bniedem għal dawn l-aħħar elfejn sena, iżda l-awtriċi b'umanità u hila tatna rakkont ta' nies li għexuha, li raw is-sofferenza f'ħarsa. Il-ġrajja tal-Passjoni f'għajnejn Lina Brockdorff ħarġet sentimenti profondi ta' fidi. Il-karattri fl-istorja ħaduna magħhom fi vjaġġ spiritwali.

Il-ġabra ta' novelli tispiċċa bi storja mqanqla li tmiss il-qalb. L-aħħar novella, "U l-flus fejn marru?" tgħaqqad donnha f'ċirku dak li ta' spiss aċċennat għalih Lina Brockdorff bil-pinna tagħha, is-sagrificju personali li jirbaħ kull ostaklu. Lina Brockdorff riedet tirrakkontalna u rnexxilha. Għażlet lingwaġġ li jinftehem, ritmu mexxej u li jagħti gost, iżda dan xejn ma jnaqqas mill-profondità li ssawwar dawn l-istejjer. Nistiednek tqalleb il-paġni, u tibda taqra stejjer li joffrulek mument ta' riflessjoni u waqtiet rilassanti, l-aktar fl-aħħar tal-jum, qabel tbaxxi d-dawl.



DIFREJN IL-FALKUN ta' Richard Attard, Horizons, 2019.

Reċenzjoni ta' Marica Mizzi

Il-ktieb għandu bidu tajjeb immens li mill-ewwel paġni li taqra jdaħħlek mill-ewwel f'tensjoni li tkun trid tfittex tqalleb il-paġni biex tara kif se tiżvolgi.

Nammetti li meta bdejt naqrah lili mill-ewwel ħakimni peress li s-sugġett huwa wieħed ta' interess għalija... nipprova nifhem u nempatizza kemm hi iebsa li persuna jew familja tagħzel li taħrab mill-post li twieldet b'tama ta' futur iktar seren u kalm. Imma dak li wieħed jittama, jew joħlom, mhux dejjem ikun reali.

Il-pinna tal-awtur, Richard Attard, hija mexxejja immens u juża Malti mirqum u aġġornat bl-aħħar deċiżjonijiet tal-Kunsill Nazzjonali tal-ilsien Malti... u tibqa' tqalleb il-paġni u b'sospans tara x'se jgħib miegħu kapitlu ġdid.

Hemm mument meta saħansitra sħajjltni qed nara kwadru frisk, bil-pittur ipitter ix-xeni, għax litteralment jieħdok fi vjaġġ ikkulurit, b'deskrizzjoni



Richard Attard

qisek qed tara awdjo viżiv. Nista' ngħid ukoll li filwaqt li għandek storja interessanti għaddejja, l-awtur ha l-intrigu wkoll li jirriċerka dwar l-istorja ta' pajjiżna u jagħti dettal sabiħ ta' x'toffri din il-gżira Maltija u bl-istorja li għaddiet minnha.

Sakemm taqra l-ewwel tmien kapitli, kull wiehied jagħtik bidu ta' storja, li filli qed taqra dwar is-Sirja, f'daqqa waħda ssib ruhek ma' turist idur ma' Malta, fil-hin tispicċa fil-palazz tal-President il-Verdala u f'sekonda ċ-ċimiterju u l-isptar Monte Karmeli, u tibqa' tiltaqa' ma' iktar karattri godda, personalitajiet qawwija, f'postijiet li int u taqra tibda tistaqsi kif dawn il-karattri bi stejjer differenti se jintegraw flimkien.

Il-ktieb jintrigak, u meta tkun wasalt f'nofsu tkun għadek qed tipprova tgħaqqad l-istorja u tkun għadek ferm 'il bogħod fejn se jwasslek l-awtur fi tmiem ir-rumanz.

Richard Attard, l-awtur, jiddiskrivi f'dettal x'għaddi minn persuna li tħalli art twelidha biex tfittex kenn u refuġju f'pajjiż ieħor u hawn nixtieq nikkwota silta mill-ktieb dwar persuna li trabbiet Malta u kif iddeskriva l-mumentu ta' kif sabet ruħha hawn mill-Eritrea:

"Missieri kompli jehodha qatta bla habel kontra l-gvern. Ingħaqad ma' grupp t'attivisti u darba minnhom, billejl, ħargu jwaħħlu posters bi propaganda kontra l-gvern mal-belt kapitali kollha.

Tistgħu timmaginaw kemm irrabjaw l-awtoritajiet! Imbagħad, dawk li kienu fil-grupp bdew jisparixxu wiehied wiehied! Darba waħda, f'nofs ta' lejl, ħabbtulna l-bieb u missieri induna li kienu ġew għalih. Tlajna fuq il-bejt, qbiżna għal għand il-ġirien u ħrabna b'ta' fuqna senduqna. Wara xhur sħaħ nigğerrew minn post għall-ieħor, ommi u missieri ddecidew li jaħarbu lejn l-Ewropa, bit-tama li jkollna ħajja aħjar." "U spicċajtu Malta?" staqsietu Illy. "Jien u missieri ..." weġibha Osman filwaqt li deher kemxejn kommiss. "U ommok," kompliet tistaqsih il-kollega tiegħu, "ma ġietx?" "Id-dgħajsa ma kinetx kbira wisq," spjegalhom Osman, "imma dawk li kienu jorganizzaw il-vjaġġi kienu nies krudili u bla qalb. Tant għabbew nies li, meta tlaqna, fil-port ukoll beda jidhol l-ilma, aħseb u ara hekk kif sibna ruħna bejn sema u ilma. Imbagħad il-baħar tqawwa u d-dgħajsa nqalbet. Ix-xena kienet tal-biża! Kien dlam ċappa. Kulhadd iwerżaq. Tfal jibku. Jien ma kontx naf ngħum. Lanqas ommi! Bdejt nibla' l-ilma filwaqt li kont tiela' u niezel taħt l-ilma. Imbagħad ħassejt lil xi ħadd jiġbidni 'l fuq. Kien missieri. Ressaqni lejn biċċa njama u qalli biex niggranfa magħha sakemm imur ifittex lil ommi. Beda jgħajtilha u jwerżaq qisu miġnun! Imma ommi baqgħet ma weġbitux! Bil-mod il-mod, l-għajjat u t-twerżiq beda jispiċċa. Minflok, ħadlu postu l-biki u l-ilfiq. Xhin sebaħ, id-dehra kienet tal-waħx! Il-baħar kien miksi katavri! Fil-bogħod stajt nara lil missieri jgħannaq il-ġisem bla ħajja tal-għażiża ommi."

Mhux li kien dawk li jsejġu lilhom infushom razzisti, jaqraw ir-rakkont u jippruvaw jifhmu t-tbatijiet u s-sofferenzi li jgħaddu minnhom dawn ħutna. Nikkongratulak Richard, pittirt il-kwadru b'ħafna daqqiet tal-pinzell fejn iddiskrivejt ilna realtà ta' bnedmin li għandhom dritt li jgħixu bid-dinjità kollha li jixraqilhom, 'il bogħod mill-gwerer u t-tixrid ta' demm li qed iġibu dawk fil-poter. Il-ktieb jgħinek tifhem ukoll l-estremizmu u t-terror li jgħaddu minnu persuni li jkunu f'postijiet partikolari, għal btala jew ħaġa oħra meta terroristi jippjanaw kif se jħallu marka b'imwiet ta' ħafna vittmi, saħansitra anki jekk it-terrorist jaf li se tintemm il-ħajja tiegħu għax dan ifisser li se jkun iddikjarat eroj.

In-nisġa ta' karattri, kollha bil-personalità tagħhom, taffaxxinak kif bħal meta għandek jigsaw puzzle, meta tibda tqalleb fil-paġni minn kapitlu għall-ieħor dawn jintisġu flimkien biex iħawru storja ferm interessanti bi tmiem li nista' ngħid jaqtagħlek nifsek.



L-istorja niddiskriviha bħala thriller, ta' komplot biex jiġi attakkat il-Vatikan, imma kif spjegajt b'nisġa ta' karattri li l-favorit tiegħi huwa Salvo, spiżjar fl-isptar Monte Karmeli, magħruf bħala l-Majnas f'għajnejn sħabu għax kienu jarawh bħala l-persuna baħnana u forsi bla emozzjonijiet, imma jolqotni kif l-awtur jurina dawn il-persuni li anki jkunu *bullied* fuq il-post tax-xogħol, kemm iwegġġu u kemm tiġi iktar affettwata s-saħħa mentali tagħhom. Għoġobni immens dan il-karattru kif ukoll dak li bl-Ingliż hu magħruf bħala it-“twist in the tale” fl-aħħar tar-rumanz.

Jidhirli li dan huwa r-raba' ktieb ta' Richard Attard, u jinteressani immens li jaqbad suġġetti attwali u reali jew storiċi u jagħġinhom fi storja li għalkemm immaginattiva faċilment tista' tkun reali.

Jekk int wieħed minn dawk li tgħid “Dawn x'qed jiġu jagħmlu f'pajjiżna?” Għax ma baqgħux fejn kienu?” inhegġek tixtri l-ktieb u jkollok ir-risposti. Dawk li għandhom sentiment ta' ospitalità u qalb miftuħa biex jagħtu support, għandhom jakkwistaw il-ktieb bħala ringrazzjament lejn l-awtur li naqqax bil-pinna realtà li mmissu magħha ta' kuljum

U nixtieq nikkonkludi bi kwotazzjoni fil-bidu tal-ktieb mill-Papa Frangisku:

“Il-kelma li qed tiġi ripetuta spiss hi insigurtà, imma l-kelma reali hi gwerra. M'għandniex nibzġu ngħidu l-verità. Id-dinja tinsab fi stat ta' gwerra għax tilfet il-paċi.”

Papa Frangisku 27 ta' Lulju, 2016 – wara l-qtil ta' saċerdot ġewwa knisja fi Franza



SOUQ WAQIF - سوق واقف

Kitba ta' Therese Vella

Bħal Alice fid-dinja tal-meravilji; nintilef qalb it-trejquet labirint ta' Souq Waqif, nispiċċa nivvjagga fiż-żmien.

Inħossni midħla ta' dan l-ambjent... Forsi għax l-Għarab saru jfakkruni fi qrabati antenati, il-Maltin?

Inkompli nimxi, forsi risposta nsib qalb riħa ta' ħwawar mithuna u lumi niexef għall-istuffat. Wara bieb ta' negozjant, incens idaħħan, ibahħar awgurju pozzittiv. Irwejjah li jipnotizzawni, jikkalmawni, jehduni fid-dinja tal-għorrief, inessuni kull inkwiet.

L-arja tas-suq, fis-sajf sħuna u fix-xitwa riħ frisk, kulhadd ipejjep ix-shisha kalm u trankwill, iħalli ħsibijietu jaħdmu għalih. In-nies, inkluz il-ħamallu b'karretta quddiemu jgħorr il-merkanzija, ifakkruni f'nannuwi li kien bejjiegħ fiż-żmien. Din ir-riħa ħelwa fl-arja tfakkarni fit-tabakk tal-pipa tiegħu tant sinonimu ma' tfuliti żmien passat..., li llum ħallieni bla identità?

Il-pass kalm tal-ħajja, is-sempliċità tan-nies, jitbissmu ferħanin b'mod ġenwin. Nissemma' t-taħdit bl-Għarbi u nifhem mhux ħażin. Fejn jien? F'Malta ta' tfuliti, Malta li llum ma teżistix?

L-għajta tal-muezzin, li wara sitt snin sirt inxebbahha mallqniepen tat-twemmin, tqajjimni mir-raqda. Nara nisa bl-iswed mghottijin u rġiel illamtati l-abjad lebsin. Niftakar li sarli l-ħin - bħall-fenek l-abjad ta' Lewis Carroll jiġri wara l-ħin...

Nifhem kull mistoqsija li jien għamilt.

Sarli l-ħin sabiex niringrazzja lill-ħallieq; tal-passat, preżent u dak li għad irid ikun...

Ammen

“KATARIN ĠIBTLEK LAMPUKA...”

Rakkont ta' Lina Brockdorff

Katarin kienet ilha żmien u għomor tistenna u tixxennaq għal meta xi darba żewġha Peppi għad jispicċa bil-pensjoni biex tkun tista' tgawdieh magħha fid-dar il-ħin kollu, jerggħu jsiru qishom żewġ namrati. Xi jkun jonqosha mbagħad? Iż-żewġ uliedhom kien ilhom li żżewġu u lanqas b'nemes ma tara wiċċhom hemm ġew għax dejjem għandhom x'jagħmlu, it-tnejn b'ċorma tfal ma' saqajhom. Bilkemm setgħet temmen li għad jasal dak iż-żmien.

U fl-aħħar, dak iż-żmien tant mistenni minn Katarin wasal ukoll. B'dankollu ma kienx eżatt il-ġenna tal-art kif immaġinatu u ppretendietu li ser ikun. Għax Peppi għamel l-ewwel jumejn idur ma' saqajha fil-kċina, mingħalih li jifhem f'kollox u li kellu jindaħal f'kull pass li tagħmel martu fit-tisjir. Meta n-nervi ta' martu bdew telgħin, qaltlu ċar u tond biex isib xi haġa biex jehda u biex lilha jhalliha bi kwietha, u fuq kollox biex ma jindaħlilhiex aktar fil-kċina u fit-tisjir; dawk ma kinux biċċa tiegħu. Minn meta sar jifhem f'dawk l-affarijiet meta hu lanqas qatt biss ipprova jaqli bajda! U hi, ja mbiċilli li hi, hasbet li ser ikunu fis-seba' sema! Li jerggħu isiru qrib xulxin bħal meta kienu namrati ... aktar saru qishom kelb u qattus.

Għall-ewwel diċ-ċanfira ħadha bi kbira Peppi, imma meta fetaħ qalbu ma' siehbu Ġillu, dak offrieli li jibda jmur miegħu jistad għax hu kellu naqra ta' fregatina u tgħidx x'gost jieħu hemm fil-kwiet f'nofs ta' baħar. Hemm żgur jinsa lil Katarin u l-għajjat tagħha. Mhux li wisq għogbitu dil-proposta.

L-ewwel darba mar bla ħajra ta' xejn, tista' tgħid li mar biex jikkuntenta lil siehbu, imma hej, malajr inqalbet il-folja għax beda jitbellah għal dawk is-siġhat ma' Ġillu, hemm fil-kwiet, bla ma ħadd jindaħallu, bla ma Katarin iċċanfru ... x'ried iżjed! Kien jagħmel jiem sħaħ u malli jibda jidlam imur fejn martu, jinħasel u wara jindafar fuq xi ikla li tkun lestietlu.

Katarin ħadet ir-ruħ għall-ewwel, għax kienet żgura li żewġha ma kellux żmien twil fuq dal-passatemp li qabad; imma meta rat li għaddew ftit jiem mhux ħażin u Peppi kuntent bil-ġenn li kellu biex imur ma' siehbu, l-istorja ma tantx baqgħet toghgobha. Hi stess lanqas kienet biss tista' tifhem għaliex tħossha

li Peppi qed jonqosha f'xi haġa; fuq kollox, mhux hi webblitu biex jibda jehda b'xi haġa, basta lilha jhalliha bi kwieta! Bdiet tgħaddi l-kummenti:

“Allura dan siehbk ... dan jaqbad xejn ħut?”

“Mhux dejjem l-istess, drabi qabad u drabi ma qabadx... Għaliex qed issaqsi?”

“U meta jaqbad qatt ma offrielek xi waħda biex iġġibha hawn u nsajruha?”

“Ngħidlek id-dritt, jien qatt ma tlabtu ...”

“Imma dan minnu għandu jiġi, m'hemmx għalfejn titolbu int.”

“Xi tridni nagħmel jekk qatt ma offrieli?”

“Phu għalih! Kemm hu interessat! Kemm hu ħanzir!”

Kien wasal l-istaġun tal-lampuki u Katarin spiss titfa' l-botti lil żewġha. Filli tfakkru li hi tħobbbhom il-lampuki, filli tgħidli li jmissu jistħi jmur jistad u qatt ma jġib xejn ... insomma povru Peppi beda jiddejjaq jisma' l-istess diska. Il-gost kollu li jieħu tul il-jum kien jitilfu malli jirfes l-għatba ta' bieb daru u jisma' l-kummenti nigġieža ta' Katarin. L-aktar li jkiddu kien il-fatt li martu, fuq kollox, kellha ftit raġun

Darba minnhom mar id-dar qabel is-soltu, kienu xi l-erbġha ta' wara nofsinhar. Katarin kienet għadha minduda xħin semgħetu jgħanni: “Katarin ġibtlek lampuka, Katarin kebbes in-nar, Katarin iftaħ it-tieqa halli joħroġ id-duħħan...”

Bilkemm riedet temmen lil widnejha, imma xħin qamet bilqiegħda fuq is-sodda reġgħet semgħetu jgħanni. Qamet bla telf ta' ħin u ltaqgħet miegħu tiela' t-taraġ tas-setaħ, b'żewġ lampukiet daqsxiex fuq biċċa nċirata sewda.

“Dawk x'inhuma, Pepp?”

“Ilek tant tgħid li tħobbbhom u issa m'għaraftomx?”



Dawn lampuki! Friski żgur, friski ħalib, ma ngħidlekx li aktarx għadhom ħajjin għax għadna naqbdhom u sieħbi Ġillu bagħathomlok biex issajjarhom. Kuntenta jew le?”

“Kont lestejt ftit soppa tal-armla għal-lejla ...”

“Ħallik mis-soppa tal-armla, jien irrid biċċtejn lampuka moqlija ma’ ftit patata moqlija wkoll. U b’dak li jibqa’ għada aghmilli torta. Fhimt?”

Ma tantx dehret kuntenta wisq Katarin, bdiet twaħħal fil-fatt li soltu thobb tlesti t-tisjir filgħodu u mhux dak il-ħin xhin tħallieh biex issaqqi u ttranga l-bosta qsari li kellha. B’dankollu kellha tbaxxi rasha u ssajjar dak il-ħut.

Mela għaddew ftit jiem wara li Peppi mar id-dar bil-lampuki. Darba minnhom Katarin kienet ħafifa mix-xogħol tad-dar u ħasbet li tkun idea tajba jekk tinzel sal-kantina fejn Peppi kien iħalli l-ħwejjeg li jmur jistad bihom, imbagħad darba kultant taħsilhomlu f’salt u mhux mal-ħwejjeg l-oħra. Hekk għamlet u bdiet iddurlu l-bwiet ta’ kull qalziet u kull flokk jew qmis li kellu għax mhux l-ewwel darba li jħalli xi maktur jew xi ċavetta jew sulfarina f’xi but minnhom.

U minn but ta’ xorts ħarget nitfa ta’ karta mgħaffga li kienet ser tarmiha, imma ġietha l-kurżità biex tara x’kienet. Bdiet tillixxaha u tiftaħha. Marret biha qrib it-tieqa biex tkun tista’ tara sew. Kienet irċevuta ta’ żewġ lampukiet u d-data kienet sewwa sew ta’ xi ħmistax qabel. Il-kont kien ta’ disa’ ewro!

ALBA

Alba ancorata alla notte
risorgi d’antico, e felice
Fonte il cielo culli.

Un bob di colore celeste,
un bob a quattro posti.
Una volta lo abbiamo atteso per anni,
arenatosi forse nella perduta
semicurva di neve.
Dimenticato il freno,
dimenticato l’arrivo.
Attraversato candido quasi in eterno tempo.

ANTONIO VANNI

(da *Plasmodio*, Edizioni Eva, 2017)



KULTURA ANKI FUQ IL-BOROŻ ŻĠĦAR TAZ-ZOKKOR

Waqt ġita qasira fl-Italja tat-Tramuntana dan l-aħħar ġew f’idejja dawn il-pakkekki żġġar taz-zokkor bħalma ningħataw fir-ristoranti meta nordnaw kafè jew kapuċċino. Fuq wieħed kien hemm ritratt tal-kittieb Taljan Italo Calvino (1923-1985) li proprju fis-19 ta’ Settembru jagħlaq 34 sena mejjet; fuq il-borża ċkejna l-oħra kien hemm ritratt taz-żewġ atturi Taljani famużi Peppino De Filippo (1903-1980) u Totò (1898-1967) li kien ukoll poeta (ħareġ il-ġabra ‘A *Livella*) u kittieb ta’ kanzunetti, bl-aktar waħda famuża bl-isem ta’ *Malafemmena*, iddedikata lill-mara tiegħu Diana wara li sseparaw. Mela, waqt li wieħed ikun qed jixrob il-kapuċċino u bla ma jrid jiġi mfakkar f’personaggi Taljani magħrufa tassew fil-qasam tal-letteratura u taċ-ċinema rispettivament. Idea tajba tassew li ta’ min nimitawha jew niddakkru minna aħna l-Maltin. Inizzjattivi bħal dawn jistgħu jsiru f’rabta ma’ kittieba u artisti varji Maltin. Il-mezzi użati jistgħu jkunu kalendarji, djarji, bookmarks, bolol, boroż tal-karti jew taz-zokkor, u l-bqija.

Daniel Massa: Poeżiji (1900 -2019) u Studju Kritiku Letterarju – Kitba ta’ Andrew Sciberras u Tarcisju Zarb.

Kumment ta’ Alfred Palma

Fl-1989, Daniel Massa ppubblika l-ġabra ta’ poeżiji tiegħu li għammdha bl-isem ta’ *Xibkatuliss*. Dawn kienu poeżiji li hu kiteb bejn l-1965 u l-1989. Dak iż-żmien huwa kien imsieheb mal-poeti l-oħrajn kollha lokali li kienu ilhom mhux fażin ixtetlu bl-akbar enerġija - xi wħud fi hdan il-Moviment Qawmien Letterarju - era ġdida għall-poeżija, naturalment misjuqin mill-ħegġa poetika li kienet qiegħda tikbes fil-letteratura barranija, l-aktar dik Ewropea, biex din tiftaħ orizzonti godda ta’ stil, forma u espressjoni poetika libera, mingħajr irbit li seta’ jxekkel l-individwalità tal-poeta (jew awtur) minn regoli li forsi kienu saru sterjotipati u stretti żzejjed.

Daniel Massa, kien wieħed minn dawk il-poeti li halla impatt qawwi fuq il-poeżija post-Romantika li bdiet tinbet f’dawk iż-żminijiet, u l-impatt inħass aktar fil-poeżiji li nsibu f’*Xibkatuliss*, li kollha wrew lil Massa fil-qawwa tiegħu individwali aktar milli dik kollettiva. Fihom huwa xehet dawl qawwi u luminanti fuqu nnifsu, fuq il-karattru tiegħu, fuq is-sentimenti tiegħu u, aktar u aktar, fuq l-umanità tiegħu.

Andrew Sciberras u Tarcisju Zarb, li llum ma għandhom bżonn l-ebda introduzzjoni għal dawk li huma studji kritiċi mill-aqwa dwar poeti u awturi Maltin, għażlu li jifih beraħ lil Daniel Massa mhux biss bħala poeta mill-aqwa, iżda wkoll bħala persona, bħala individwu li vrusu kienu essenzjali għal faġtu, li vrusu kienu jsabbru l-wegħat kollha li lill-bniedem qatt ma jhallu bi kwietu u jseguw sa qabru. U dan kollu nissel fiż-żewġ poeti-awturi stħarriġ mirqum, akkademiku u mill-aktar dettaljat dwar Massa biex vrus dan il-poeta jzidu jiksibu l-valur u l-attenzjoni li minn dejjem kien jisthoqqilhom u jixirqilhom.

Il-ktieb għandu format tassew oriġinali: fuq naħa, Andrew Sciberras jidhol b’sengħa mill-aqwa dwar il-poeżiji godda li Massa kiteb bejn l-1990 u l-2019. Jiftaħ b’*Daħla Kritika* li tanalizza b’mod dettaljat dawn il-poeżiji u r-relazzjoni tagħhom mal-poeta nnifsu, hsusu u l-filosofiji tiegħu dwar il-ħajja u n-

natura, l-aktar l-imħabba tiegħu lejn il-baħar bis-simboliżmi u l-metafori kollha li hu juża biex iżid isafhaħ dak li jkun irid jgħid.

Jinqaleb il-ktieb u nersqu lejn Tarcisju Zarb li f’*Xibkatuliss* jibda bi Studju Arketipiku dwar il-poeżiji ta’ Massa. Isegwi artiklu dwar Massa bħala poeta, bħala bniedem sensittiv li għalih Malta mhux biss hi pajjiżu iżda tagħti wkoll il-ħajja lil ruħu. Zarb jagħti wkoll ħjiel dettaljat dwar xi jfissru għal Massa l-ilwien, it-toponomastika, il-baħar, l-ambjent, il-politika, il-familja, il-Mulej u l-lingwa, u kif dawn seddqu u sebbħu vrusu. Wara Zarb jissokta bi Studju Kritiku dwar il-poeżiji li nsibu f’*Xibkatuliss*, u l-poeżiji nfushom, kif għidna miktubin bejn l-1965 u l-1989.

Dan hu ktieb ta’ valur akkademiku kbir, li mhux biss jiftaħ tieqa beraħ fuq il-Letteratura Maltija u wieħed mill-aqwa poeti tagħha, iżda li jista’ jservi wkoll biex wieħed jifhem kemm il-poeta Malti mhu xejn anqas mill-poeta barrani. L-umanità hija komuni daqskemm huma komuni s-sentimenti umani, u l-akbar rigal li wieħed jista’ joffri huwa l-apprezzament lejn il-poeta jew poeti konċernati u l-kritika professjonali u essenzjali lejhom u lejn kitbiethom, li huma jhallu bħala wirt għani u dejjiemi lil-Letteratura tagħna.



Min jixtieq kopja jista’ jikteb lil Andrew Sciberras f’dan l-indirizz: andrewsciberrasartist@gmail.com



Valuri għat-Tfal - Charles Briffa

Charles E. Cilia, *Bukkett Ward: Poeżiji, Stejjer, u Stampi, with some translations in English for the benefit of foreign children living in Malta* (Malta, 2018).

Għal Charles E. Cilia, ktieb għat-tfal huwa biċċa għodda għat-tiswir ta' xejriet il-ħsieb. Fil-kitba tiegħu tidher xewqa li jinkuraġġixxi ċerti valuri, u x-xeħta tiegħu xxaqleb ħafna lejn il-pożittiv. Ktieb bħal dan, Cilia jqisu "proġett favur l-ilsien Malti, it-tfal prezzjużi tagħna, u l-valuri li jixirquhom".

Cilia laħaq għalliem fl-1955. Għamel tnax-il sena fil-primarja, tmintax-il sena fis-sekondarja, u erbatax-il sena fis-sixth-form fejn kien lekċerer tal-letteratura u tal-lingwistika. Laħaq kap tad-Dipartiment tal-Malti f'Giovanni Curmi Higher Secondary u assistent kap fil-Liċeo Ġan Frangisk Abela u fil-Liċeo Paolino Vassalli. Il-frejm mentali tiegħu ta' għalliem baqa' jgħorru miegħu wkoll fil-kitba kreattiva tiegħu.

F'dan il-ktieb *Bukkett Ward*, li għandu daħla mill-Professor Oliver Friggieri, hemm interess sabiħ fl-ideat li warajhom wieħed jilmaħ moħħ spekulattiv u

enerġetiku - ideat fuq l-ambjent, l-annimali, il-ħxejjex, l-iskola, in-natura, u r-religjon: varjetà wiesgħa ta' esperjenzi letterarji li hija essenzjali. Dawn l-esperjenzi jtfissru bil-poeżija u bil-proża, u xi wħud minnhom anki jinqalbu għall-Ingliż għall-benefiċċju tat-tfal barranin li hawn fostna. Is-sens ta' poeżija f'Cilia jhaddan fih għarfien Nisrani, kif jurina fil-poeżiji "Dik Ukoll Hi Poeżija" u "Ħajja ta' Vera"; u jhaddan fih ukoll għid għall-ġmiel komuni, kif insibu f'poeżiji bħal "Ammorin Ħelu" u "Is-Sigra". U l-istejjer miktubin bi proża ħafifa, ċara, u ħarkiena jagħtu sħajil imżewwaq b'moralità. Kollox donnu jistimulah biex jikteb: żfin, ikel, mużika, forom, numri, u bosta suġġetti oħra - kollox li jista' jqanqal l-interess partikulari tat-tfal u li jzomm mal-esperjenzi limitati tal-ħajja taż-żgħar.

Il-qawwa tiegħu hija s-sempliċità: il-kitbiet huma kkaratterizzati minn ċarezza u nuqqas ta' komplikazzjoni lingwistika. L-istejjer qosra tiegħu jgħaqqdu l-gost mat-tagħlim jew moralità. Il-ward ta' Cilia huwa ħafif biex jiftiehem u hemm sedqa fil-ħsieb ta' kull biċċa xogħol. Dan il-kittieb għadu jemmen li t-tfal għandhom jiġu mkenna mir-realtà ħarxa tal-adulti biex ma jdallmilhomx moħħhom u jhallilhom qalbhom ħajja għas-sabiħ.

It-tfal jeħtieġ irabbu l-ħsieb li qegħdin f'dinja li trid il-valuri minkejja li n-nies jinbidlu. In-nies qatt ma huma kompluti, sħaħ li ma jonqoshom xejn. Imma Cilia jaf li l-għerf morali għandu jitwaħhad mal-esperjenza u l-memorja. It-tfal iridu lil min jgħidilhom tagħlimiet siewja biex jintebħu li letteratura bħal din ma tħallihomx jingħalqu fil-personalitajiet tagħhom għax la jkun qegħdin jaqrawhom dawk it-tagħlimiet sinjal li ħafna oħrajn jeħtiġhom.

Cilia jgħid li tkun ħaġa xierqa jekk wieħed jaqra l-poeżiji b'lehen jgħajjat. L-implikazzjoni ta' din l-istqarrija turi li Cilia jemmen li l-poeżija toffri mod differenti ta' kif inħarsu lejn id-dinja minn kull għamla oħra ta' letteratura. Il-kwalità mużikali tagħha tiġbed lit-tfal u tappella għas-sensi u s-sentimenti tagħhom. Il-qari ta' dawn il-poeżiji jrid ikun esperjenza ta' lqugħ kreattiv, u l-koordinazzjoni tal-għajnejn u l-widnejn fil-qari twassal biex il-moħħ ikun aktar attiv.

Dawn il-poeżiji huma qosra, il-versi tagħhom huma qosra, u l-kliem ħafif. Iżommu lit-tfal alert għall-

immaġinazzjoni awditorja li minnha jinholqu l-poeżiji. It-tfal fil-primarja jifhmu poeżija ta' Cilia fi ftit sekondi. U minn poeżija għal ohra jinbidel il-pass jew it-ton u jingħarfu x-xbihat u r-rimi: il-qari huwa varjat. It-tifsir idur mal-ħoss tal-poeżija u jaffettwa l-komprensjoni u l-perċezzjoni. Fil-klassi dan ix-xogħol jista' jagħti ċans għar-rextar. Imma anki jekk ikun hemm biss qari b'lehen għoli, dawn il-poeżiji jsiru mezz essenzjali li jagħti lit-tfal sens tagħhom infushom bħala qarreja; b'hekk jibnu l-kunfidenza fil-qari u jingibdu lejn il-poeżija.

Mal-poeżiji għandu wkoll stejjer qosra fi proża li jipprovdu aktar ċans għar-riflessjoni individwali jew għad-diskussjoni fi gruppi. Ir-ripons personali huwa fundamentali għall-formazzjoni tal-attitudnijiet fiż-żgħar. Il-kitbiet ta' Cilia jħajru lit-tfal jieħdu mixja mentali madwar is-suġġetti u x-xbihat ha joqorbu lejn it-tifsir estetiku tax-xogħlijiet.

Id-dħul kollu mill-bejgħ ta' *Bukkett Ward* imur għal għaqdiet filantropiċi tat-tfal.


BOLERO

Mort 'ilbogħod infittex
ilwien il-kliem
li jiddu fi smewwiet
li qatt ma jgħibu.
Chomsky għaraxni,
qanqalni u feraħ miegħi.
Infethu mħuħ
demmgħu qlub
bl-istess simetrija
'I hemm mill-ibħra
li jgħallqu 'n-nazzjonijiet.
Ippruvajt nifhem u nħoss
u kliemhom għbartu
fi lsieni biżżejjed b'saħħtu.
Staqsu 'l missirijiet!
U l-bogħod sar qarib
u dak u l-ieħor saru jien.
Hassejtni kollni ferħan niżfen bolero
bejn il-poeti.

CARMEL MALLIA

12.7.'19-a.m.

Fis-sħana ta' Wied il-Għajn hdejn il-baħar.



SOLILOQUY OF A SMALL-TOWN UNCIVIL SERVANT by K.K. Srivastava, Rupa Publications, India 2019.

A comment by Patrick Sammut

K.K. Srivastava is one of a number of Indian poets and friends with whom I correspond regularly thanks to internet. He is Director General in the office of Comptroller & Auditor General of India, New Delhi, and author of three volumes of poetry: *Ineluctable Stillness* (2005), *An Armless Hand Writes* (2008; 2012), and *Shadows of the Real* (2012). He is also reviewer and columnist for the newspapers *The Pioneer* and *The Daily Star*.

Soliloquy of a Small-Town Uncivil Servant (200 pages) is Srivastava's first book written in prose. It is organized in 13 chapters, together with a Prologue and an Epilogue. In the Prologue, the narrator admits that he lost his memory, thus deciding to "retrieve afresh" and "undertake this journey in order to unravel the story that will discover me." The aim is also to "reach the core of the disjointed

identities.” The titles of the chapters already say a lot: Srivastava writes about growing up in Gorakhpur; his early adolescence, Prof. Yadav and his uncle; rendezvous with a New World (about his first encounters as a civil servant); sex and sensuality; authors, books and human behaviour; of human niceties; women of literature and women in literature; India; and social media (“a mirror replete with banalities, frivolities and moral aberrations.”).

The author-narrator declares from the beginning that this is not a memoir, at the most a semi-autobiographical work. Srivastava opted for the title “Soliloquy” because the 57-year-old “I” is in conversation with himself, thus the reader is witness to this interior monologue, or “exercise in reinventing my imagination, rethinking my cogitations.” *Soliloquy* is thus a collection of fragments which together reveal the writer as a whole during his journey - “an onerous journey not without pain” - which started in 1988 when K.K. wrote his first poem, ‘Birth trauma’, thus, his birth as a writer.

Srivastava reveals himself to be a well-read person, and admits that he grew up, “Amidst books by eminent authors and under illiterate Amma’s guidance, insight and foresight, this is what made me.” In fact, *Soliloquy* is full of inter-textual references and names of different writers, artists, and philosophers, hailing both from India and the western world: *Murphy* and *Watt* by Samuel Beckett, V.S. Naipaul’s *India: A Wounded Civilization*, Allen Ginsberg, Henry David Thoreau, *Siddhartha*, *Mephistocles*, *Dr. Faustus*, Sartre’s *Nausea*, Jules Renard, Marcel Proust, Edgar Allan Poe, Emily Dickinson, Harold Pinter, Peter Shaffer’s *Equus*, James Joyce, Albert Camus’s *The Fall*, Marlow, William Hazlitt, Tagore, Yeats, Bertrand Russell, Salman Rushdie, Dostoevsky’s *Notes from Underground*, T.S. Eliot, R.B. Sheridan’s *The Rivals*, Auguste Roden, Anthony de Mello (priest, therapist and poet), Kafka, Nirad Chaudhuri’s *The Continent of Circe*, Nassim Taleb (Lebanese-American essayist and scholar, but also statistician, former trader and risk analyst), Hardy, Borges, Narendra Modi’s poetry book *A Journey*, Terence’s play *Andria*, Raj Kamal Jha (writer and master sculptor), Henri Bergson, Edward Albee (American playwright), Vu Tran, Robert Kaplan’s *The Nothing That Is*, Vladimir Nabokov, Samuel Taylor Coleridge, James Thompson, poetess Kamla



Poet and writer K.K. Srivastava

Das, Henry Fielding, Joseph Conrad, Milan Kundera, Hindi poet Muktibodh, Pablo Neruda, D.H. Lawrence, and Ezra Pound. All are part of Srivastava’s cultural baggage.

Writing about his childhood, Srivastava admits that, “Sometimes we return to the childhood to get newness.” His writing flows naturally using crystal clear images (thus “eidetic”), is genuine, and generates the eventual smile, like when Srivastava remembers his uncle verbally abusing a stubborn and indifferent horse, or burning pages of Shakespeare’s plays to prepare tea with a different taste, in the absence of wood or coal; or when his teacher, Dr Gupta, answers his question: “Don’t ask many questions. My wife makes life hell for me in the house. At least let me live peacefully here.” K.K. links one chapter to the next by revealing the subject of the following chapter at the end of the previous one. His writing, made up of memories, and descriptions full of animation, movement and life, philosophical and psychological insights, generates profound reflection and pleasure. I liked most a number of aphorisms: “You define someone and either you or the someone is doomed.”; “Human anomalies are




our greatest curse but we live happily with these.”; “... age dulls us but beauty lives through us imprisoned inside our ruined body.” (Prof. Yadav’s words); “A reviewer does not look through the windows of other houses; he has his own windows. But disputants argue that the best reviewers never look through their windows; they choose others’ windows to kill the bird.”; “Time is not an imaginary entity. It is a continual palpitation of moments.”; “Writers must neither live in glass houses nor make castles in the air. But our award-relinquishing writers do both.”; “Good bureaucrats know the art of tiptoeing.”; “Feminism is not ultimate freedom. Feminism has limitations. Those who believe in it must believe in its limitations.”; “Literature dies the moment senile old men start assessing young poetess’s works.”; and, “Reality is a dream. By the time you realize it, half of your life has been lived and you are not sure if the half left over belongs to you at all.” At times K.K.’s prose takes the form of conversations between him and Prof. Yadav, the Socratic way. He also includes letters sent to him by some of his writer-friends living far away and admits that what he misses in India he gets from such friends.

On other occasions, Srivastava mentions or comments on his previous literary works such as *Ineluctable Stillness* or *Shadows of the Real*. K.K. gives us a clear description of himself: “I believe in the power of words: I write poems, books of poetry.” Being thus means also being a keen observer or listener of one’s surroundings. Listening through the closed doors of a lift while electricity is down, or a conversation with 95-year-old Joe P.K., can prove to be food for reflection on different aspects of humankind and their behaviour. Travelling by taxi, K.K. gives us a vivid description of what happens on the busy roads: a lowly paid policeman with a big belly who chooses to stay in a corner after helplessly trying to regulate the traffic; a crowd watching without any sign of shame a huge dog mating a thin bitch; women filling discarded containers with water flowing from a pipe; and a naked boy defecating in public; all mirroring the discomforts people live because of paucity. Even such experiences or circumstances make both K.K. and the reader reflect, grow and become richer as human beings journeying different corners of this giant country, India.

During this voyage K.K. addresses directly the reader and goes up and down memory lane, referring to

particular dates and years: 1979-80, 2017, 2005, 1978, 2014, 2015, 1987-88... Srivastava alternates between narrating, on the one hand, particular experiences of his own and, on the other, personal reflections on various issues and worldly happenings. His are words that inspire inquiry, being food for thought: “The writers I mentioned are dead. But are their ideas dead too?”. He thus writes about worthwhile things, ignorance and the working of the brain; about the difference between living and existing; suicide; dreams and images of snow; correspondence of love through poetry and letters; “real joy” for thinking persons and writers; train platforms and philosophy; age and beauty; “huge figures”, us and caves (“... you fellows die so many times every hour in caves. You people lack reaction, are tawdry, passive, inarticulate, puny.”); lack of reaction which give space to exploitation; rebellion or the need to rebel at least once in a lifetime; bureaucracy (bureaucrats being “people, replete with stylized arrogance and a self-eulogized persona”); Wikipedia today vs the eighties; the mechanics of coterie and how it controls powerful people; reading bestselling authors or reading unappealing and forgotten books; “farting aloud” intellectuals and their inability to confront even simple, let alone difficult, questions; the need to address broken parts in History which are many; YouTube; art and literature as “a knavish business”; creativity, recognition and awards; wearing the right tie and clothes, social parties and behaviour; book-reading sessions and “smooth elevation” in bureaucratic jobs; India as a land of marvels, but also as part of humanity with its good and bad points; feminism; language as a thing of beauty; relationships between men and women, bachelors and spinsters; words written on taxis; writing (it helps the writer get out what he thinks is essential); isolation (“an enlightened freedom, the freedom which illuminates the world inside the writer.”), and much more. K.K. also writes from the social-economic point of view, citing economists such as G.A. Cohen and Paul Streeten, and philosophers like John Rawls and Ronald Dworkin.

Soliloquy is an open window on some of India’s Hindi traditions, rites, ways of living and family. Writing becomes a recording of past encounters: “the streets, the shops, the colleges, the schools, the University, the vendors, the hospitals, the libraries and above all the individuals that crowded the city.”



At moments Srivastava is also very critical, and this is another strength in his writing. His mocking tone is a very important element in his writing style. While writing about teachers' "belief [...] in the uselessness of time", he criticizes the "creamy-layered professors lacking both wisdom and knowledge." Progress means leaving no space for children to play and old people to spend time together, but also people knowing the art of fitting into particular forms as these suit them, leaving crowds of patients patiently queuing for long hours and days, making profits as their only concern. Srivastava reminds us of the presence of the mafia lords in his place of birth, Gorakhpur, known as a Second Chicago in the past, and where life is marginalized, hopeless and unyielding. However, K.K. also mentions positive elements of his birthplace such as the temples, literary legends and learned men. It is here that K.K. expresses himself in favour of the art of simple living, bringing nature very close to it, a reminder very relevant to concrete-ridden societies, thus revealing himself as a dreamer of a

new dawn for his home town. His honesty and directness are powerful: "Seniority determines the kind and degree of humiliation you can heap onto your juniors." About his first encounter with civil servant duties he writes about people talking aimlessly, "none interested in listening. Intellectual inertia or dementia." K.K. knows that a beggar's earnings are twice as much as those earned by civil servants, a hierarchical system which he often treats with irony. In Joe PK's words K.K. protests against all those who let "exploitation go on, unaborted. Meekly exploited creatures. Voiceless. Insipid. Turbulent bodies. Raped souls.", thus forming a "Dead dance of corpses."

In the Epilogue Srivastava confesses that "Eidetic merger of insights and intuitions is at the core of my narratives." In psychology the word "eidetic" relates to or denotes mental images having unusual vividness and detail, as if actually visible. K.K. also admits that, "On days I wrote, I felt like walking the road, the way I imagine I would, on the day of my death. Like moments just before death, which bring all memories of a man's life to him before he forgets everything for good, the end of the days I would write on would bring the same feelings to me." Reading *Soliloquy* from a miniature island thousands of kms away from giant and multifold India makes me feel in dire need of reading the book again and again in order to understand the real depths Srivastava's writing touch and uncover. *Soliloquy* is introspective: it opens not only Srivastava's but also India inner world to the reader. A big thanks to K.K. for sharing his new work worldwide.

IN-NIFS

In-nifs tal-lejl jimla l-btiehi profondi
tal-memorja.
L-uġiġh dejjem tgħixu waħdek.
Iżda fl-eqqel mument i tiegħu
tkun qed issostni
l-ġrajja tremenda tal-umanità.

MARIO AZZOPARDI
(minn *Monokordi*, PEG, 1984)

HEKK HLEJJA...

(Traduzzjoni tas-sunett famuż ta' Dante, 'Tanto gentile', minn *La Vita Nuova*)

Hekk hlejja, onesta tidher, tħares lejha,
Il-mara tiegħi, lil oħrajn issellem,
Li kull ilsien jirtogħ'd bla ma jittellem,
Ma jazzardawx l-għajnejn iħarsu lejha.

Hi tpassi, t-tifhir tisma' ġo widnejha,
Milbusa l-umiltà b'daqshekk tjubija,
Qisha xi ħaġa li mill-art smewwija
Niżlet fid-dinja biex miraklu turi.

Għoġb'għalmin lejha jħares ikun qiegħed,
Li f'qalbu l-hena jikseb minn għajnejha,
Li ma jifhimx min biha ma jinħeja:

U jidher bħal jitharrek minn xofftejha
Spirtu mill-oħla b'tant imħabba muri,
Li qisu qiegħed għid lil ruħu: Tniehed.

ALFRED PALMA

IŻŻEWWIĠT TLIT DARBIET

Iżżewwiġt tliet darbiet: l-ewwel darba
kont għadni fis-snin torja tat-tfulija,
meta ma' ħafna tfal oħra tampari,
twaħħadna ma' Ġesù Ewkaristija.

U meta kont bdejt nikber u sirt ġuvni,
iltqajt ma' tfajla u bdejna l-għerusija,
imxejna it-triq kollha sa wasalna,
quddiem l-altar ta' Alla, għalenija.

U ż-żwieġ l-ieħor tiegħi sar ma' tfajla
li tbat bil-burdati, 'mma ngħid għalija,
għalkemm ġieli tħallini u tinkini,
inħobbha dik l-imbierka poeżija.

CHARLES MIFSUD

FEJN TELQU L-FRIEFET?

Fejn telqu l-friefet
kollha lwien idakkru 'l-fjuri?
Fejn telqu w nħbew
fl-abbiss tal-imġhoddi?

Fejn telqu l-friefet
ta' kull daqs u titjira qabbieža

bħal donnhom iridu juruna
kemm hi eħfef hajjithom minn tagħna?

Għosfru max-xamma tal-insettiċida
u ntradmu taħt il-konkos tal-binjiet.
Tħammlu l-għelieqi mill-ħamrija samra;
titteww il-mogħdijiet u tghatta t-trab.
Inqalgħu l-arbuxxelli mill-għeruq;
ma baqax aktar ħitan tas-sejjeħ;
għabet mill-fili l-ħaxixa tal-qares;
ma fewwaħx il-blat bis-sagħtar
u l-ġizimin ma sebbax 'il madwar!

Baqa' biss il-mostru jkerrah
tas-sit tal-kostruzzjoni
mat-toroq dritti mimlija bit-tarmak!

...Fejn telqu l-friefet?

SALV SAMMUT
(minn *Tqanqil*, 2019)

PROSTITUTA

Rajtek tistenna fid-dalma
ta' lejla f'qamar maqrus,
moħbija taħt l-iskorċa
ta' sigra mbaskta,
lil dawk li jehlsu jridu
mill-fwar tal-ħolm
li nifed ġewwa demmhom
fl-ifirxa kiesħa tas-solitudni,
għax bl-infafet tan-nar ta' ġismek
int tressaq ma' xufftejhom
kalċi mfawwar b'loppju likwidu
li jifqa' t-tnabar tat-twerwir
u l-baħħ li hemm magħġuna
mal-pulmun tal-ħolqien,
u tneżzagħhom mill-flagellazzjoni
ta' ħajja msajra mix-xmux
u l-qmura tal-misteri.

JIMMY BUHAGIAR
(minn *Ħsusi u Mħabbti*, The Farsons Foundation, 2017)



IL-JUM IT-TAJJEB

Daqshekk il-ħsejjes tal-ilma jirtogħod
taż-ziffa li tilgħab qalb il-friegħi
fis-skiet ta' sbieħ il-jum
għax mhux l-għasafar jixtiqlna l-jum it-tajjeb
jgħannulna l-innu tal-ħolqien
izda l-ħsejjes tal-vetturi
tal-magni trijonfanti
tal-inġenji jisfidaw ix-xemx li għadha lanqas telgħet.

L-allat imbagħad jigu b'idejhom miftuħin
ixerrdu l-benna tal-għasel u tal-ambrosja.
Kulħadd jirkeb il-vettura
fost it-tgedwid sataniku
u l-ħsejjes infernali
għax din hi l-ġemgħa tal-vetturi
tal-ħafna ġid u l-opulenza
tal-jasar tal-imħuħ bil-mezzi tax-xandir.

Fuq nett inħallu l-marjunetti
jingibdu mill-ispag li ma jidhirx
u hawnhekk l-abbiss ta' fejn int
mingħalik dak huwa l-ferħ tal-indifferenza
għax kull kif ma tarax id-differenza
jew is-simulat u s-simulakru.

Imma'għad irridu nagħtu kont ta' dan
lil uliedna li għad jishtuna.

ALFRED GRECH

RIMORS

Urajja hemm pittura -
ħidma ta' taħlita ta' lwien u ta' żmien.
Pittirtha jien b'idejja
ilbieraħ u wara lbieraħ
u min jaf kemm il-bieraħ ieħor
f'għexieren ta' snin.

Illum xtaqt nibdilha -
nagħtiha wiċċ ġdid,
ingeddida b'ilwien ġodda,
xierqa għall-jien miexi maż-żmien.

L-ilwien tal-bieraħ kxifthom fuq it-tila
u minn taħt l-irtokk
kxift wiċċi, kxift ħsiebi, kxift bżonn ġdid,
'ma għalkemm ħbejthom b'laqta ta' lwien oħra,
kull meta r-riħ ikun fuq

jikxef l-ilwien tal-bieraħ
u wiċċi jsir wiċċ ieħor
ħsiebi ma jingħarafx minn tal-lum
u l-bżonnijiet tal-bieraħ
jagħmlu lil ġismi midjun.

MARIO ATTARD

IL-FQIR

Dan f'ħajtu bla waqfien jissielet,
biex żaqqu tintela b'dak li tkun kiolet;
l-għada xortih jara x'tagħtih,
jekk hija ma tilħaqx tbattih.

M'hemmx tfassil għalih għall-quddiem,
qatt ma jistrieħ u bla jiem
itteraq biex isib xorb, ikel, ilbies,
ħalli dawn iħalluħ jgħix ta' nies.

Miskin tgħidlu dan il-bniedem anzjuż,
għal kollox jaħseb, izda xejn fiduċjuż,
ilaqqat dak li tħalla wara,
għax sa llum dak li hu dara.

Tarah jittallab, mifrud u mwarraħ,
bl-għaraq tax-xemx u bix-xita mxarrab;
ftit huma nies li jaħsbu fih,
xi qalb tajba tkun, biex xi ħaġa tagħtih.

M'hemmx kenn xieraq għal dan il-bniedem,
għalxejn jintela' bid-dwejjaq u gdiedem,
mitluf fil-bieraħ u minn ħwejjeg għarwien,
imghawweg bil-għeja u ħafna ħosbien.

Nieqes minn kollox u bla flus fl-idejn,
irid jixtri u m'għandux minn fejn,
isefter u bil-ħlas m'hemmx tgawdija,
bħas-soltu hekk l-għodwa jgħaddiha.

L-għixien tiegħu f't'hemm fuq hu fdat,
għax fil-bżonn, minnu bix-xebgħa fgat;
m'hemmx għalfejn jistenna bil-ħerqa,
għax jingħatalu f'leħña ta' berqa.

JOSEPH BONNICI



SKIET

Jiena u int x'għandna xi ngħidu ħabib?
Fuq xiex ħa nitkellmu, jien u int?
Int ma tafnix, u qatt mhu ser issir tafni.
Għax ma tridx.
Allura fuq xiex ħa nitkellmu,
jien u int...?

Il-ħajja, bħal leħha ta' berqa,
ittir u tnin.
Int ma tafnix, qatt ma fhimtni, qatt ma ppruvajt.
U jien u int, ħa nkunu tlfina dan il-ftit ħin.
Bit-tajjeb kollu tiegħek, dak li hemm ġo fija, f'ruħi,
inti qatt ma rajt.
Allura xi tridna ngħidu ħabib,
jien u int...?

Kull meta nippruvaw, nippretendu, nittentaw,
sembjanza ta' iben u missier, madwar il-mejda
jaqsmu biċċa ħobż, jitekellmu flimkien,
jien nispiċċa nweggħek.
Ilsieni, ilsien ommi, kif sew tgħidli int,
jaqta' u jodrob. Jinfed u jċarrat, ġo fik.
U iktar ma nara l-fixla f'għajnejk,
il-biża' u l-ansjetà,
iktar intik.
Allura mhux aħjar ma nitkellmux, ħabib tiegħi
jien u int...?

Mbagħad bil-lejl, is-sogħba u l-imrar
id-dmugħ tal-ħati. Sieket fil-friex,
interter bil-bard.
Noħlom li inti tlaqtini, mingħajr qatt ma fhimtni,
memorji tant koroh, ġewwa din id-dar.
Jaħkimni d-dlam u l-kaos,
m'hemm l-ebda tama ta' fejqan.
Nitlob li nerga' narak, meta jasal il-waqt.
Għax f'din il-ħajja, ħabib tiegħi, għażiż Missier,
ma għandniex xi ngħidu
jien u int.

Aħjar is-skiet...

FRANCOIS DALLI

EASTLAND SHOPPING CENTRE

Nixmi pass'mgħaġġel fis-suq ta' Eastland Shopping
Centre.
fejn tfalja timbutta anzjana f'sigġu bir-roti

waqt li għajnejn ix-xbejba jgħarrxu
lejn wiċċ żagħżuġ fil-qrib...

Fejn iċ-Ċinizz, li jbigħ il-kafe u l-ħobz bil-perżut
jgħix ħajtu u dmiru fuq telefon ċellulari
waqt li nies tistenna biex tordna,
jgorru u joffendulu r-razza.

Fejn il-barbier, li jistenna fil-bieb għall-klijenti
b'xagħarhom twila... jiċċassa lejja!
U taż-żraben jidhaq bija kif jarani
għaddej biż-żarbun immermer.

Fejn l-Indjan jistenna fil-bieb ta' JB HIFI
lest biex jaħtaf lil kull min ma jhallasx
u allaħares toħroġ mingħajr
ma turih ir-riċetta.

U x'ħin ngħaddi biex nixtri ġugarell
għall-filjożzi, it-tfalja żagħżuġha wara l-bank
tofrili parir għal ġugarel addattat
imma ma ddumx ma tgharrafni rigwrad l-istudji
tagħha.

Jien u għaddej minn fejn ix-xibka,
fejn it-tfal jixxabtu u jilagħbu
nosserva omm żagħżuġha taqra
novella ta' Patrick Whyte.

Waqt li nidentifika mal-awtur
nissimpatizza maż-żmien li din l-omm
issagrifikat għall-familja
waqt li l-egu tagħha jokrob biex jiġi illiberat.

Fejn ix-xjuħ jiltaqgħu biex jitekellmu
u jirrakkontaw u jiddiskutu żmien aħjar
u jirremminixxu fuq l-imġhoddi
għax għalihom il-preżent qatt m'hu tajjeb.

U nasal fil-Librerija ta' Ringwood...
Inkompli nirriċerka l-istudji
fejn l-uċuh tal-ikoni Maltin jitolbu ħaqq
mill-istorja tagħhom għall-futur.

U waqt li naqra fuq numru ta' kittieba
u daqqaqa lokali, ninduna li pajjiżi
żgħir wisq biex jirbaħ għarfien għalihom
u li xi ħadd għandu jikteb fuqhom.

Imma bħal dawk kollha li middu saqajhom
fuq Station Pier, fuq nofs seklu ilu

li f'pajjiżhom wissuom biex jinsew il-Malti
u jimxu bl-Ingiliz għal futur aħjar

Dawn qatt m'accettaw dan il-parir tal-"ghorrief!"

wirt arthom...
Ilsien Twelidhom...
Drawwiet tfulithom...
U l-użanzi tagħhom...
Għalihom ma kinux negozzabbli

U b'hekk nibbtu żerriegħa kulturali f'kontinent
immens
li l-mexxejja widdbuhom ma kienx possibbli

U nkompli nimxi lejn il-carpark
biex nerga' lura lejn id-dar.

MANUEL CASHA

MUSIC CAST ITS SPELL

The wind sang a flute's melody
and Magic cast its spell on me.
Mine is an earnest conjuration
this soft startling incantation.

A poem can be a gentle opiate
a sweet concoction made to intoxicate.
Its reader it could perpetually thrill
with rhyme sublime and immaculate.

My spirit burns for this alchemy
desiring its lofty Immortality.
The words like fire soar eternally
aloft in endless skies of Ecstasy.

MELANIE CAMILLERI
(minn *The Arrow and the Song*, 2019)

JORGE MARIO BERGOGLIO

Din il-poeżija u t-traduzzjoni tagħha għat-Taljan se tiġi pprezentata dan
ix-xahar lill-Papa Frangisku minn iben il-poeta li tiela' l-Vatikan mal-
abbatini.

Ġejt b'passaport kważi se jiskadi
u qed tinseġ bħall-ifjen bizzilla
enċikliki li jdewwu feriti profondi
ta' ħlejjaq jitbasktu bl-ingustizzji
fuq dal-globu fejn issawru liġijiet

fejn kulhadd hu suppost ugwali.

Nebbaħt bi ħsibijietek soċjali
għadd ta' ħassieba anki dawk atei
u b'mixjietek felħana b'żarbun sewdieni
terraqt fit-toroq dinjija tmiss lill-morda
u tlisslilhom kliem ta' kuraġġ u faraġ.

Bi kliemek elaborat li jasal sa kull qalb
qisek Kristu jippriedka l-beatudnijiet
ħloqt lilnġi siżmoloġiċi fit-twemmin intern.
U fewġa sajjija tħuf bħal ajkla Argentina
tmelles wiċċ vjaġġjatur fuq karożza tal-linja
jfittef fil-periferiji bħar-raġġaj it-tajjeb
in-nagħaġ mitluf u jkebbes tama ġdida
ta' mħabba kif wassalha l-Iben t'Alla.

JONATHAN BALZAN
(minn *Kilometri*, 2016)

JORGE MARIO BERGOGLIO

Sei arrivato con passaporto quasi scaduto
e stai tessendo come il più fin merletto
encicliche che guariscono ferite profonde
di creature scottate d'ingiustizie
sopra questo globo dove si formano leggi
dove presumibilmente tutti sian uguali.

Hai ispirato coi tuoi pensieri sociali
dei pensatori ed anche i miscredenti,
e con il passo forte a scarpe nere
vagasti per le strade del mondo toccando i malati
con parole di coraggio e di conforto.

Con parole elaborate che penetrano ogni cuore
come il Cristo che predica le beatitudini
hai creato linee sismologiche nel credo interno.

E una brezza estiva girar com'aquila Argentina
carezzando un viso da viator sopra un autobus
cercando nelle periferie come il buon pastore
le pecore perdute ed accender nuova speranza
d'amor come consegnata dal Figlio di Dio.

(Poesia in maltese di Jonathan Balzan: traduzione di Alfred Palma)

IL-MALTI

Min qallek, ja ħabibi, li ta' fommok
jixbah il-kelma safja li tinstama'
minn bosta nies qrabatek w int tintrema'
wara kull seher ġdid u tbiegħed 'l ommok?
Ja sieħbi li stqarrejt il-Malti, donnok
intlif f'belliegħa ħarxa, nsejt il-ġemgħa.
Warrabt 'il dak ta' ġewwa w anqas demgħa
ma ċarċret minn għajnejk. Le m'aħniex bżonnok.
Għax demmi, bħal nixxiegħa, ġewwa l-vini,
ibaqbaq dejjem ħaj; b'Malti jurini.
Inti waqajt, f'dgħufitek tlaqt il-bejta
u mank għaraft il-benna li taħjini.
Kemmi għad tibkih dal-waqt li int hallejtha!
U ġifa tgħajjat; aftha, le habbejtha!

RIGU BOVINGDON

(minn Aporija - Mill-Ġdid, Horizons, 2019)

LIL MALTA

Għalxejn niħabat biex ħajti u ħajtek
jinterzjaw b'heffa fil-mera 'llustrata
tal-ġranet itiru, mediterrani?

U fejn għosfu l-jiem fejn dammejna l-lewlu
ta' mħabbatna fietla, tradizzjonali,
taħt il-logog kennija ta' drawwitek?

Għalxejn, għid, nirrużarja l-kurunella
tal-imghoddi li ġiehek pur seddaqlek?
Għalxejn inkanta l-innu sekolari
tal-prezent li ġiehek żvergna u kasbarlek?

Fil-mera 'llustrata tal-jiem itiru:
nxtarr l-għajbien tal-istampi ta' wiċċi;
nifli l-felul b'żewġ kuluri fuq wiċċek;
naqra l-kundanna li sensiltni biha.

CARMEL SCICLUNA

(minn L-Ambjent li Qeridna. Poeżiji 2017-2019,
ippubblikat f'format virtwali)

NITFA

Tgħid fadal nitfa art
xi nħalli wrajja
għal min jafni b'antenat;
nitfa baħar li laħlaħni
u mellaħni
li mhux jiġi esplotjat;

nitfa xogħol
merfugħ għalija
bħala jedd
għax jien bint
din l-art Maltija;
nitfa lsien illi jagħrafni
għax bih ftihemt
sa miċ-ċkunija?
Fadal angli fejn inħuf
illi għad ma ġieħ maħtuf
minn xi baruni;
fadal nies minn niesi stess
li, fis-skiet, mhux ilumuni
għaliex għadni rrodd salib;
nitfa qabar
fejn ningabar
nidfen għadmi fix-xjuħija;
nitfa ġens li għad ma falla
għax fada f'Alla
u għadu grat
illi welldu f'dan l-istat?

Meta nkunu tlietna kolloxx
fuq sidirna nħabbtu mbagħad?

THERESE PACE

L-ISPAGA

Flomt li fuq spaga kont qed nimxi
bejn il-kampnar u l-koppla
nibbilanċja
biex ma naqax

u bdejt inħoss jikbruli l-ġwienah
biex jekk niżloq
intir u ma nweggax.

Iżda meta kont għadni f'nofs il-mixja
u nara r-raħal taħti, kbir, mifruż,
l-ispaga nqatgħet f'daqqa
u l-ġwienah ma nfethux.

ĠORĠ BORG

(minn Fittixni fl-Ilma Ġieri, Horizons, 2018)



TOWARDS ENLIGHTENMENT

The rise and fall in life is but very common
spirituality is but an upright phenomenon;
it wields power to sweep all egoistic notions
as well uproots the base of worldly passions.

Mere fulfillment of desires leaves us poorer
they turn our successes into horrible failures;
self-imposed goals ignite fires for supremacy
for the suffering lot, we ignore to show mercy.

Having got paralyzed by the worldly delusions
steadfast Godly devotion is the honest option;
it saves us from getting drowned in the whirl
where, crocodiles in the guise of desires kill.

The Omnipresent, The Most Mercy Incarnate,
The Only One who can safely steer life's boat;
He's the Rescuer Supreme and life's Charioteer
whoever trusts; indeed their obstacles disappear.

Let the fires of hatred be shunned, never fanned
let the tendency for wars and ruin, be tamed;
Almighty thirsts for human love, mercy and care
service to humanity is service to God! Remember.

Devotional paths lead us to towards enlightenment
Yes, they are the fountains of all joys and delights.

ASHOK CHAKRAVARTHY THOLANA
L-Indja

PER TE DONNA

Donna sul tuo volto è impresso
il ricamo del primo giardino.
Sulle tue colonne riposa
- mai sazio - il figlio dell'uomo.
Con il capo ricurvo
raccogli l'onda della deriva,
sparpagli in fasci l'ombra
dei tuoi silenzi.
Volta la pagina,
sul sentiero del domani
spalanca ombrelli di luce:
in te abita la montagna,
nel tuo ventre germoglia
la primavera.

PAOLA MARA DE MAESTRI
L-Italia

MALTA ...: A SONNET

(Getting into mind the National Independence Day
of Malta, 21.09.every year)

Through the desire of the soul, O, Malta, you
step forward with advancement of love , at all,
alongwith confidence to success , ah! where new
dogma of fundamental quality is... that's real.

Twenty-first day of September is the golden
zone of your society's chain where natural
decency does a frame with fame to strengthen;
here your mind's mooring goes to the
monumental...

O, Malta, your citizens celebrate this day
by confirmation through broadness with gurantee
of human upliftment as bright sun ray
at wintry days as treasure; that is pretty...

O, Malta, you are a true neighbour with nearness;
Her you extend your own hands with wideness.


MANORANJAN DAS
L-Indja

HOPES?

Just a moment, please!
The night sleeps calmly.
Why do you want to
annihilate the silence
of the infinite?
Leave me alone
with my anguish,
let me protect myself
from your perfidious hopes!


TERESINKA PEREIRA
L-Istati Uniti





THE SWANS AT ST IVES AND OTHER STORIES ta' Charles Casha, Midsea Books 2019.

Din hija ġabra ta' 18-il storja miġburin f'196 paġna u miktubin minn Charles Casha li Martin Bugelli qaleb għall-Ingliż. Fi kliem Bugelli stess, dawk li jidhru rakkonti individwali fl-aħħar mill-aħħar jiffurmaw mozaġk wieħed magħmul minn kaledjoskopju ta' esperjenzi umani differenti. Ogġetti bħal pitturi, folji tal-poeżija, xemgħat u anki vjolin għandhom rwol ewlieni minhabba l-valur u t-tifsira li għandhom f'rabta mal-personaġġi li naqraw dwarhom. F'kull rakkont il-persuni jissawbu mal-ogġetti, l-animat mal-inanimat. L-istejjer huma meħudin mill-kotba *Burraxki* (KKM 2005), *Rakkontigriżi* (KKM 2011) u *Stejjer Veri li Qatt ma Ġraw* (KKM 2016). In-novella "That strange smell" dehret f'harga ta' *Lehen il-Malti* (Għadd 36-2017). Huma kollha stejjer li jittrattaw temi differenti meħudin mill-ħajja ta' kuljum.



TQANQIL - POEŻIJI 1964-2019 ta' Salv Sammut, 2019.

Din hija t-tielet ġabra ta' poeżiji ta' Sammut wara *Tiżwiqa* (2008) u *Tharbix* (2013). Din id-darba f'din il-ġabra ġdida ta' 158 paġna nsibu 79 poeżija bil-Malti u 32 poeżija bl-Ingliż. Sammut jinkludi żewġ dahliet kritiċi mill-pinna ta' Oliver Friggieri bl-isem ta' "Xejriet Ewlenin fil-Poeżija ta' Salv Sammut", u ta' Andrew Sciberras, "Salv Sammut - Il-Vjaġġ Poetiku." Fl-aħħar paġni nsibu kummenti oħrajn minn Oliver Friggieri dwar xi poeżiji ta' Sammut, flimkien ma' kummenti kritiċi qosra minn persuni differenti dwar *Tiżwiqa* u *Tharbix*. Bħal dejjem il-poeżiji ta' Sammut huma kkaratterizzati mis-semplikità u ċ-ċarezza. Fost l-elementi msemmin minn Friggieri nsibu fil-versi ta' Sammut it-tema tal-ambjent naturali, l-aspett morali, l-element bibliku. Andrew Sciberras imbagħad jikteb dwar Sammut bħala l-poeta vjaġġatur fuq naħa u l-ispiritwalità u Alla fuq l-oħra. *Tqanqil* hi ġabra poetika bilingwa li tista' titgawda minn kull min għandu għal qalbu l-poeżija ġenwina.




LELI TA' HAZ-ZGHIR - NOTI KRITIČI ta' Maria Camilleri, PEG 1987.

Dan huwa ktejjeb ta' għajnuna ta' 96 paġna għal min jistudja r-rumanz tal-kittieb pijunier Ġużè Ellul Mercer. L-awtriċi u studjuża Maria Camilleri taqşam ix-xogħol tagħha f'partijiet differenti: Daħla, Bijografija (b'tagħrif dwar l-isfond storiku tal-bidu tas-seklu 20, il-Kwistjoni tal-Lingwa, l-ewwel kitbiet letterarji ta' Ellul Mercer u iktar), L-Ideat Soċjali ta' Ellul Mercer (fosthom il-haddiema u l-jeddijiet, l-edukazzjoni tal-ulied, il-Kelma Maltija u l-htieġa tal-qari, il-Piena Kapitali), Ir-Rumanz (inkluż tagħrif dwar l-importanza storika ta' *Leli ta' HAZ-Zghir*, l-għanijiet, l-istil, il-karattri u l-plott tar-rumanz, u l-Parabbola tal-Għar), Taqsir il-Kapitli (fejn naqraw fil-qosor x'seħħ f'kull kapitlu), Vokabularju (fejn Camilleri tagħti t-tifsira ta' numru ta' kliem arkajku użat fir-rumanz), u fl-aħħarnett, Mistoqsijiet għall-Komponenti. Ktejjeb bħal ikompli jgħin lill-qarrej ta' *Leli ta' HAZ-Zghir* jifhem il-kuntest sħiħ (inkluż Ellul Mercer stess) li fih inkiteb rumanz ewlieni bħal dan fl-istorja tal-letteratura Maltija.



IL-HALLIEL TAL-MEJTIN U NOVELLI OĦRA ta' Nikol Biancardi, miġburin minn Donna-Lynn Calleja, SKS 2016.


F'dan il-ktieb ta' 254 paġna jerga' jinxtehet dawl interessanti minn riċerkatriċi mara fuq pijunier ieħor tal-Letteratura Maltija - Nikol Biancardi - kittieb li ħabb l-Ilsien Malti u għamel minn kollox biex jeduka u jmexxi 'l quddiem lill-poplu Malti, l-iktar dak tal-klassi l-baxxa. Calleja tiġbor 37 novella li Biancardi kiteb f'ġurnali u rivisti bħal *Il-Hmar*, *Dr Xecchec*, *Il-Berka*, *Il-Malti* u *Lehen il-Malti* bejn l-1924 u l-1969. Tinkludi wkoll Bijografija dettaljata (Min hu Nikol Biancardi?; Is-Safar; Biancardi u Shabu; Il-Letteratura; L-Ilsien Malti; L-Anagrammi; Ix-Xogħol għall-Palk; Żmien it-Tieni Gwerra Dinjija; Ġurnalist u Editur; Lċ-Ċensura; F'Tas-Sliema; Kollezjonista; u L-Aħħar Jiem ta' Hajtu), studju interessanti dwar it-teknika narrattiva fin-novelli, u anki Bibliografija abbondanti. Il-parti bijografika hija fornuta b'għadd ta' ritratti u dokumenti li jikkumplementaw it-tagħrif mogħti mill-awtriċi tal-ktieb.



GRAJJET IL-KLIEM: KOKTEJL LINGWISTIKU
 ta' Charles Briffa, Malta University
 Publishing, 2019.

Il-ktieb, *Grajjet il-Kliem – Koktejl Lingwistiku* (ĠKKL), iħares lejn il-Malti bil-varjabilità tiegħu fiż-żmien u jgħarrex biex jara r-relazzjonijiet ta' dan l-ilsien ma' interessi umani fundamentali oħra - interessi bħall-ħsieb, mentalità, u kultura tal-ġens. Jipprova juri l-ħsieb u l-kultura li ddeterminaw jew li qegħdin jiddeterminaw il-lingwa. Fi kliem ieħor qed ngħid li l-kontenut tal-lingwa jintrabat, bosta drabi, mal-kultura; u f'dan il-ktieb il-kultura titqies bħala t-tlaqqiġ mirut soċjalment tad-drawwiet u t-twemmin li jsawru l-għamla tal-ħajja tal-komunità. L-Istorja tal-kultura u l-Istorja tal-lingwa jimxu id f'id. B'hekk nifhmu li l-lingwa għandha funzjoni kulturali, u għaldaqstant meta nikkomunikaw l-ideat tagħna nikkomunikawhom skont is-sistema tradizzjonali tas-soċjetà tagħna. Dan hu l-ġid tal-Malti li rridu nitkellmu fuqu. Il-materjal għall-ĠKKL inħadem minn dak li interessa lis-semmiegħa tal-awtur tax-xandir u lill-qarrejja tiegħu tal-gazzetti. Xi wħud minn dawn is-semmiegħa u qarrejja, saħansitra, kitbulu emails biex jagħtuh xi termini li jużaw huma jew biex iwasslulu xi fehmiel tagħhom fuq il-lingwa. U xi

termini wkoll iddaħħlu għax laqtu lilu. Il-ktieb huwa mħawwar b'tagħrif interessanti fuq il-Malti - ilsien qadim li għadu ħaj u qawwi f'millennju ġdid. Iz-żewġ taqsimiet ta' ĠKKL ("*Grajjet il-Kliem*" u "*Koktejl Speċjali*") jistharrġu u jgħarblu l-kultura qadima u reċenti li tnixxi minn ilsienna - tagħrif miksub li bosta drabi jikxef aspetti tal-mentalità ta' missirijietna u tagħna wkoll. U minn din il-kultura jixirfu dehriet ta' kif kienu jaħsbuha u kif kienu jifhmu d-dinja tagħhom ta' qabilna li minnhom tnissilna aħna; u jixirfu wkoll xi perċezzjonijiet tagħna. It-taqsimiet għalhekk, isaħħu l-idea ta' soċjetà organika fejn il-preżent jidhol f'interrelazzjoni u kontinwità mal-imġhoddi - u mhux jibqa' mifrud minnu. Nidhlu, mela, fid-dinja tal-kliem biex inkunu nafu min aħna għax nagħrfu u nifhmu lilna nfusna, u fl-istess ħin naraw kif nistgħu nużaw il-lingwa mingħajr ambigwità. Ħafna mill-kontenut ta' dan il-ktieb kien ippreżentat fis-sensiliet "*Koktejl Lingwistiku*" ta' fuq Campus FM taħt id-direzzjoni ta' Celaine Buhagiar. Dan il-ktieb, *Grajjet il-Kliem – Koktejl Lingwistiku*, huwa tkomplija tal-ktieb l-ieħor tal-Prof. Charles Briffa wkoll, *Il-Ġrajja wara l-Kelma: Infittxu l-Imġhoddi u l-Preżent* (Horizons, Malta, 2018).





PASS PASS MATUL IS-SENA ta' Carmel G. Cauchi, Pubblikazzjoni Preca, 2019.

Dan il-ktieb ta' 408 paġna jinkludi ħsieb għal kull jum tas-sena. Huwa mfassal sewwasew bħall-ktieb l-ieħor ta' qablu, *Mar-Radd tas-Salib*, tal-istess awtur, u bħalu mhux intiż biex jinqara kollu f'salt imma biex jitnaqqar paġna kuljum. Aktarx li l-aħjar ħin biex wieħed jaqra l-paġna hu filgħodu, ħalli l-ħsieb iservih bħala ispirazzjoni għal matul il-jum. Il-qarrej, madankollu, għandu jhossu liberu li juża l-ktieb kif inhu l-aħjar għalih. Il-ħsibijiet huma mfassla fuq aforizma, kważi dejjem bl-Ingliż. L-aforizma tħalliet fl-ilsien originali biex ma titlef xejn mill-qawwa tagħha, l-aktar fejn tidhol ir-rima jew l-idjoma originali. L-aforizma hija segwita minn kumment bil-Malti mill-awtur u l-paġna tagħlaq b'erba versi mqabblin li faċli jibqgħu fil-memorja. Kull ħsieb hu miktub b'mod konċiż u ma jihux iktar minn faċċata waħda. Jinqara biss f'affari ta' tliet jew erba' minuti, u allura wieħed iktar isibha faċli li jsib ħin għalih fil-ħajja mgħaġġla tal-lum. Għalkemm il-għan tal-ktieb hu l-użu personali jista' jkun ukoll li mexxejja ta' gruppi jew klassijiet isibuh utli f'sens komunitarju.

ĦSIBIJET FUQ ID-DIVINA COMMEDIA, Knisja Elfejn, Sena XXXI nru. 128, Pubblikazzjoni Dumnikani, April-Ġunju 2019.


Il-Provinċja Dumnikana Maltja fl-1988, dak iż-żmien taħt it-tmexxija ta' Patri Pawl Cremona OP, illum Arċiaqof Emeritu, bdiet inizzjattiva ta' tagħlim nistrani għas-soċjetà Maltja permezz tal-volumi "Knisja 2000". Dan kellu jkun strument biex jgħin fil-formazzjoni Prattika u attwali tal-persuni kollha bil-għatx li jiskopru aktar kif jistgħu jgħixu l-kelma ta' Alla fil-ħajja li jhabbtu wiċċhom magħha. "Knisja 2000" hija enċiklopedija ta' tagħlim nistrani f'rabta ma' suġġetti bħall-morali, it-teoloġija, il-fidi u kwistjonijiet soċjali li jfegġu fis-soċjetà Maltja. Il-ħarġa numru 128 tinfirex fuq 100 paġna u hi magħmula minn 9 studji interessanti dwar il-kapolavur ta' Dante Alighieri, id-*Divina Commedia* li nkitbet fil-bidu tas-seklu 14, flimkien ma' Editorjal minn Patri Raymond Gatt OP. Dr Simon Mercieca jikteb dwar "Dante Alighieri u ċ-Ċaħda tal-Purgatorju"; il-Prof. Joseph M. Brincat jagħtina l-istudju bl-isem "Dante Alighieri. L-Infern, il-Purgatorju, il-Ġenna: mid-dlam għad-dawl"; Dr Ugo Mifsud Bonnici, President Emeritus, hu l-awtur ta' "Church and State in Dante Alighieri's thoughts and visions"; filwaqt li Fr Lawrence E. Attard OP jikteb dwar "Dante: id-distinzjoni bejn il-poter temporali u dak spiritwali." Studji oħra huma ta' Dr Tonio Borg, "Dante: il-Politika u d-Drittijiet tal-Bniedem"; Dr Louis Galea, "L-etika u l-politika fid-*Divina Commedia*"; Richard Muscat, "Dante u n-Numeroloġija"; il-Prof. Charles Briffa, "Dante bil-Malti"; u Fr Joseph Agius OP, "Is-sens tat-test bibliku fit-tradizzjoni tal-komunità." Edizzjoni oħra ta' "Knisja 2000" li ttrattat il-letteratura hija nru. 84 *Reliġjon u Letteratura*. Il-ħarġa 128 giet imnebbħha minn kors li sar fl-AŻAD fl-aħħar xhur tal-2018. Il-magġoranza tal-kittieba f'din il-ħarġa kollha qasmu l-ħsibijiet tagħhom fil-kors imsemmi. Hija ħarġa ddedikata lil dawk kollha li għandhom għal qalbhom il-letteratura Taljana speċjalment dawk midhla tal-kitbiet Danteski.





APORIJA - MILL-ĠDID, ta' Roderick (Rigu) Bovingdon, Horizons, 2019.

Aporija hija kelma antika mnissla mill-Grieg Klassiku. Thaddan rikkezza vasta ta' tifsiriet. Fosthom tinkludi: disprament, taħwid mentali, problematika, tensjoni, konflitt, dubju, incertezza, assurdità.... Huwa mill-ġabra ta' dawn l-interpretazzjonijiet kollha u kulma hu ssuġġerit minnhom, li l-intensità tal-qilla li tinstab f'din id-damma, tirrivela. Hekk il-qarrej fannadi hu mitlub iħares lejn is-semantika applikata lil dan it-terminu mill-aqwa awturi awtorevoli Griegi bħalma kienu Pindaru, Platun, Omeru, Erododu, Teokritu, Aristotli, Zenofinu, Simonide u oħrajn. B'kuntrast ipparaguna l-oppoist semantiku li jnissel: tama, kalma fl-ispirtu, soluzzjoni, sliem, armonija, ċertezza, konvinzjoni, razjoċinju.... Dawn u tifsiriet oħrajn, issuġġeriti bl-aktar modi sottili u kultant mhux daqstant mistura, jistgħu jgħinu lil min jixtieq ifannad lil hinn mill-wasla fqira tal-kelma umana, x'garra il-poeta.



THE ARROW AND THE SONG ta' Melanie Camilleri, 2019.


Din hija ġabra ta' 31 poeżija bl-Ingliż mifruxa fuq ktejjeb ta' 66 paġna. Il-ktieb hu mzejjen bi tpingijiet ikkuluriti ta' Brandon Scott Truster, filwaqt li fil-bidu nsibu studju kritiku bil-Malti mill-pinna ta' Andrew Sciberras. Mal-ewwel daqqa t'għajn lejn it-titli tal-poeżiji wiehed jinduna bl-importanza tal-element mitoloġiku Grieg (jissem mew Eros, Dionysus, Apollo, Echo, Narcissus, Orpheus, u bosta oħrajn), li fih innifsu huwa dinja mimlija b'materjal narrattiv imma fuq kollox b'għerf li m'għandux żmien. Kif jikteb Sciberras, permezz ta' dawn l-istejjer li ħafna jafu, "Il-poetessa ... trid twassliha kunċetti psikoloġiċi, filosofici, etici, soċjali u spiritwali, li dawn jissarrfu f'bosta qagħdiet ta' ruħ, u thegħigna biex b'intuwizzjoni niġġeneraw ideat u teoriji godda." Il-qari ta' dawn il-poeżiji hi esperjenza li tagħti gost tassew filwaqt li tiġġenera ċertu sliem fil-ġewwieni tal-qarrej.





OSSESSJONI ta' Alfred Palma, Wise Owl Publications, 2019.

Dan hu rumanz qasir ta' 90 paġna fejn naqraw dwar ir-relazzjoni bejn Raymond, raġel miżżewweġ imma omosesswali, u Toni, zaġġżuġ sabiħ, imħawwad u eterosesswali. Dik ta' bejniethom hi relazzjoni stramba: Raymond iħobb lil Toni u jingibed sesswalment lejha, imma Toni jaġġżel li jkun miegħu biss għall-flus li Raymond jgħaddilu regolarment. Stilistikament, partijiet mir-rumanz huma ripetittivi ħafna, imma dan l-awtur jaġġmlu apposta biex isahħaħ iktar l-element ta' ossessjoni li jaħkem f'dan ix-xogħol uniku u kuragguż li jista' jdarras lil ċerti persuni. Fih naqraw dwar il-kilba għas-sess u għall-flus, id-droga, it-tipjip sfrenat, imma anki dwar waqtiet ta' ferħ, uġiġħ, diżappunti u frustrazzjonijiet li relazzjoni bħal din tista' ggħib magħha. It-tmiem mhux eżattament tmiem, ladarba Palma jhaddem struttura ċirkolari: minkejja l-perikli u l-inkwiet li għadda minnhom, Raymond fl-aħħar mill-aħħar jerga' jaq' għaž-zaġġżuġ li riedu biss għall-flus. Fid-Dahla Palma jfakkarna f'xogħlijiet bl-istess tema bħal *Death in Venice* ta' Thomas Mann, li hu qaleb għall-Malti, u *Other Than a Man* ta' James Barr.



MALAIKA ta' Carmel Scicluna, Dom Communications Ltd., 2015.

Dan hu rumanz ta' 120 paġna li bih Carmel Scicluna kien ġie minn ta' quddiem f'kompetizzjoni mtellgħa mill-KNK. Huwa miktub għall-adulti zġhażagħ. Stilistikament iżommok fuq ix-xwiek tul in-nisġa kollha u jinqara malajr. Għalkemm jidher sempliċi fil-wiċċ, hu misterjuż u profond minn taħt. L-istorja hi dwar zaġġżuġ Malti, intellettuali, maqtuġ f'dinja għaliha, li jbat b'dipressjoni u għalhekk iżur tabib u psikjatra ladarba mtaqqal b'bosta ħsibijiet, qalbu muġuġha, u xjaħ qabel il-waqt. Wara li titilqu l-ewwel tfajla li ma kinitx tal-pezza tiegħu, hu jsir iħobb tfajla Afrikana li ssir Kattolika Rumana, imma l-istorja tkompli tikkomplika ruħha iktar. Fih kummentarju soċjo-politiku u ħafna simboliżmi. Sa mill-epigrafu tal-bidu - "... pay strict attention to what I say because I choose my words carefully and I never repeat myself." (*The Inside Man*) - Scicluna jwissi biex toqgħod b'seba' għajnejn għal kull kelma miktuba għax it-twegiba għall-'misteru' qiegħda fir-rumanz li jsaqsi ħafna, jikkritika s-soċjetà moderna u jmur kontra l-kurrenti tad-dinja. It-tmiem mhux soluzzjoni imma jibqgħu bosta mistoqsijiet miftuħa.